

STEVEN SPIELBERG DIGITAL YIDDISH LIBRARY

NO. 11418

FIZYOLOGYE



Y. A. Merison



NATIONAL YIDDISH BOOK CENTER

AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

אַרבייטער רינג ביבליאָטעק נומ. VII.

פּיזיאלאָגיע

ערשמער טייל

דער מענשליכער קערפּער

געוועבען, ביינער און מוסקולען

פון

ד.ר. י. א. מעריסאָן

ארויסגעגעבען פון דער עדיוקאציע־אנאלאָג קאָמיטע פון אַר. רינג.

Copyright 1918
by
THE WORKMEN'S CIRCLE

פארווארט

דאס פאָרליגענדע ווערק, איז דער ערשטער טייל פון אַ פראָ-
יעקטירטען פאָלשטענדיגען טעקסט-בוך פון פיזיאלאָגיע. די וויי-
טערדיגע טיילען וועלען ענטהאלטען: די צירקולאָציע פון בלוט
מיט אַ בעשרייבונג פון האַרץ און די בלוט-אַדערן; די לונגען און
דער פראָצעס פון אַטהעמען; דער פערדייהונגס-פראָצעס און
די פערדייהונגס-אָרגאנען; דער נערווען-סיסטעם; דער ריי-
ניגונג און רעפראָדוקציע-סיסטעם. זיי וועלען אלע זיין גע-
בויט לויט דעמזעלביגען פלאן פון בעזונדערע, כמעט-זעלבסט-
שטענדיגע לעקציעס, וועלכע בילדען צוזאַמען אַ גאַנצען בעגריף פון
דעם אָלגעמיינעם געגענשטאַנד.

טעקסט-ביכער ווערען געשריבען פאר שילער, וואָס דארפֿען
אויסלערנען און וויסען דעם געגענשטאַנד: גענוי אין דעם זין איז
אויך געשריבען געוואָרען אַט די ערשטע פראָבע פון אַ פיזיאלאָגיע
אין אידיש. זי גיט דעם דורכשניטליך אינטעליגענטען מענשען אַזא
גראַד וויסען, וויפיל ער וואָלט בעקומען אומגעפֿעהר אין אַ מיטע-
לער הויך-שוהל; און קיינער, וואָס זוכט אמת'ע בילדונג, קען זיך
ניט בענוגענען מיט וועניגער. געוויס פאָדערט זיך צום טעקסט-
בוך, אונטער נאָרמאַלע בעדינגונגען, אַ שוהל און אַ לעהרער, אָבער
אונטער די אידישע אוננאָרמאַלע בעדינגונגען האָט דאָס זעלבסט-
לערנען שוין פון לאַנג פערנומען דעם פלאץ פון דער שוהל, און
דאָס טעקסט-בוך איז פאר אַזעלכע זעלבסט-לערנער די ערשטע און
וויכטיגסטע נויטווענדיגקייט.

דער פערפאַסער האָפט, אַז עס איז איהם געלונגען מעהר אָדער
וועניגער איבערצוגעבען דעם ענין אין אַ פאָפולערען, קלאָרען אידיש.
פיעלע וויסענשאַפטליכע ווערטער און אויסדריקען האָבען פער-

שטעהט זיך, געמוזט בענוצט ווערען צו דעם צוועק ; אָפּט האָבען
 אויך געמוזט אויסגעשמירט ווערען נייע אידישע ווערטער און נעמען
 פֿאַר זאַכען און בעגריפען, וועלכע זיינען ביז איצט נאָך נישט געקור-
 מען צום וואָרט. נעמען און אויסדריקען זיינען אָבער די נויטיגע
 געצייג, אָהן וועלכע קיין וויסענשאפטליכע אַרבייט קען נישט געשרי-
 בען ווערען, און עס איז פונקט אזוי נויטיג און ניצליך צו פערשטעהן
 און קענען געברויכען די געצייג-ווערטער, ווי אויסצולערנען דעם וויר-
 סענשאפטליכען געגענשטאנד גופא.

דר. י. א. מעריסאָן.



1מע לעקציע

איינלייטונג

וואָס איז פיזיאלאָגיע ? — די כעמישע עלעמענטען פון קערפער. — פראָטאָפלאַזמע אָדער לעבענס־שטאַף. — די פיזיאלאָגישע באַראַקטער שטרוי־כען פון פראָטאָפלאַזמע און די פראָצעסען פון לעבען.

§ 1. דער מענשליכער קערפער, ווי יעדער לעבעדיגער אָר־גאָניזם, איז צונויפגעשטעלט פון פיעלע פערשיידענע טיילען, וועלכע מיר רופען אָן די אָרגאַנען פון קערפער. יעדער טייל אָדער אָרגאַן טהוט אויף אַ געוויסע אַרבייט, וועלכע הייסט זיין ספּעציעלע פונקציע. די בעשרייבונג פון די טיילען: פון וואָס זיי בעשטעהען און ווי אזוי זיי זיינען געבויט, הייסט אָנאַטאָמיע; די בעשרייבונג פון זייערע פונקציעס: וועלכע אַרבייט זיי טהוען און וואָס פאַר רעזולטאַטען זיי בריינגען, הייסט פיזיאלאָגיע.

עס פערשטעהט זיך, אַז מיר קענען ניט האָבען קיין ריכטיגען בעגריף פון די פונקציעס פון קערפער, אזוי לאַנג ווי מיר האָבען ניט קיין ידיעה וועגען דעם געבוי פון זיינע אָרגאַנען. דאָס הייסט, מיר קענען ניט פערשטעהן די פיזיאלאָגיע פון אַן אָרגאַניזם, איידער מיר ווייסען ניט עפּעס וועגען זיין אָנאַטאָמיע. אַ אינ־זשינער מוז פריהער אויסלערנען אַלע טיילען פון זיין מאַשין, און ווי אזוי זיי פאַסען זיך איינער צום אנדערן, איידער ער קען פערשטעהן ווי אזוי די מאַשין אַרבייט. אזוי אויך מוזען מיר פריהער ווערען בעקאַנט מיט די הויפט אָנאַטאָמישע פאַקטען וועגען די אָרגאַנען פון קערפער, איידער מיר קענען שטודירען זייערע ספּעציעלע פונקציעס אָדער דעם אַלגעמיינעם לעבענס־פראָצעס פון גאַנצען אָרגאַניזם.

אַבער אויסער די בעשרייבונג פון די איינצעלנע אָרגאַנען און זייערע בעזונדערע פונקציעס — די צוטיילונג, הייסט עס, פון זייער אַרבייט — מוזען מיר אויך איינזעהן, אַז יעדער אָרגאַן טהוט ניט בלויז זיין אייגענע ספּעציעלע אַרבייט, נאָר ער ווירקט אויך האַרמאָניש מיט די אנדערע אָרגאַנען, וואָס ער האָט אַן איינפלוס אויף זיי, און וועלכע האָבען אַן איינפלוס אויף איהם.

די ארבייט פון מאָנען, צ. ב. ש., איז צו פערדייהען דאָס עסען, די ארבייט פון האַרץ איז צו טרייבען דאָס בלוט, די ארבייט פון מאַרץ איז צו פיהלען און דענקען א. א. וו. ווען דאָס האַרץ אָבער זאָל נישט טרייבען דאָס בלוט, וועט דער מאָנען נישט קענען איבערקאָכען די שפייז, די מוסקולען וועלען נישט קענען ארבייט טען און דער מאַרץ וועט נישט קענען דענקען. דאָס אייגענע וועט פאסירען ווען די לונגען זאָלען נישט בריינגען קיין זויערשטאָף צום בלוט, אָדער ווען די נערווען זאָלען נישט איבערגעבען קיין עמפּפּיני-דונגען, אָדער ווען אַן אנדער אָרגאַן זאָל נישט טהאָן זיין ספּעציעלע ארבייט. די פונקציע פון איין אָרגאַן בעדינגט די פונקציע פון דעם אנדער אָרגאַן און איז אויך אָבהענגיג פון איהם.

דער רעזולטאַט פון דער דאָזיגער האַרמאָנישער ווירקונג פון די בעזונדערע אָרגאַנען איז — דאָס לעבען פון דעם אָרגאַניזם; און די אויפגאַבע פון דער פיוזאלאגיע איז צו בעשרייבען די פראָצעסען, דורך וועלכע דער דאָזיגער רעזולטאַט ווערט פערווירקט ליכט.

דער פערטייטש, אַלזאָ פון דעם וואָרט פיוזאלאגיע איז די וויסענשאַפֿט וועגען די פערשיידענע פראָצעסען אָדער ענדערונגען, וואָס קומען פאַר אין די געוועבען און די אָרגאַנען פון אַ לעבעדיגען אָרגאַניזם, בעת ער געפינט זיך אין אַ געזונדען צושטאַנד.

אָדער נאָך קירצער:

די פיוזאלאגיע איז די וויסענשאַפֿט פון די פראָצעסען פון לעבען.

דאָס שטודיום פון פיוזאלאגיע מוז געהן, ווי מיר האָבען געזעהן, האַנד אין האַנד מיט דער אַנאַטאָמישער בעשרייבונג פון די אָרגאַנען; כדי אָבער צו קענען דערקלערען די פיוזאלאגישע פונקציעס פון אָרגאַנישע וועזענס, מוזען מיר אויך נעחמען אין בעטראַכט די געזעצען פון דער אונגאַרגאַנישער וועלט, ד. ה. די וויסענשאַפֿטען פון פיזיק און כעמיע. מיר געפינען, אַז דיזעלבע געזעצען, וואָס רעגולירען די אונגאַרגאַנישע (אונבעלעבטע) וועלט, ווירקען אויך אויף דעם געביט פון די אָרגאַנישע (בעלעבטע) וועזענס. ווען מיר ווילען דערקלערען צ. ב. ש. די פונקציע פון אויג, מוזען מיר אַנקומען צו דער אַבטיילונג פון פיזיק, וואָס בעהאַנדעלט די געזעצען פון ליכט און די פאַרמירונג פון בילדער.

די פערדייהונג פון דעם עסען דערקלערט זיך אין א גרויסען מייל דורך די כעמישע ענדערונגען, וואָס קומען פאַר אין דער שפיין צוליב דער טהעטיגקייט פון מאָגען. אין די קערפערליכע בעד-וועגונגען פון די מוסקולען געפינען מיר אַן אָנווענדונג פון די געדעצען פון מעכאַניק, וועלכע זיינען וויעדער אַ צווייג פון פיזיק.

ניט אלע לעבענס־ערשיינונגען, פערשטעהט זיך, קען מען היינטיגען טאָג דערקלערען דורך די געזעצען פון פיזיק און כעמיע. עס זיינען פאַראַן פראָצעסען אין קערפער, וועלכע די פיזיאלאָגיע שרייבט צו פאַרלויפֿיג צו דער ווירקונג פון אַ בעזונדערער לעבענס־קראַפט, ווייל זי קען זיי ניט דערקלערען דורך די פיר זישע און כעמישע קרעפטען, וואָס ווירקען אין דער אונגאַנגאָר שער וועלט. דער יסוד אַבער פון די לעבענס טהעטיגקייטען, אַזוי גוט ווי פון די אַרגאַנען, זיינען כעמישע עלעמענטען און פיזישע געזעצען, און דעריבער מוזען מיר צו אלעם ערשטען זעהען פון וועלכע פיזישע מאַטעריאַלען דער קערפער איז געבויט.

§ 2. די כעמישע עלעמענטען פון קערפער. אלע פערשיידענע שטאַפֿען און זאַכען, וואָס געפינען זיך אין דער נאַטור, קען מען דורך אַ כעמישען אַנאַליז צוריקפיהרען אויף איבער 80 עלעמענטען אָדער יסודות. דורך פערשיידענע קאָמבינאַציעס פון די דאָזיגע עלעמענטען זיינען צונויפגעשטעלט אלע שטאַפֿען, וואָס עקזיסטירען אויף דער וועלט, און אויך דער מענשליכער קערפער.

דער מענשליכער קערפער איז אויפגעבויט אינגאנצען פון 13 עלעמענטען. זיי זיינען: זויערשטאָף (אָקסיגען), וואַסער־שטאָף (הידראָגען), שטיקשטאָף (ניטראָגען), קוהלשטאָף (קארבאָן), סולפֿור, פאָספֿאָר, כלאָר, פלואָר, סאָדיום, קאַליום קאַלציום (קאַלץ), מאָגנעזיום און אייזען. אויסער די 13 האָט מען געפונען גאנץ קליינע שפּורען פון נאָך אייניגע עלעמענטען, ווי יאָד, סיליקאָן און מאַנגאַנעז.

די עלעמענטען זויערשטאָף, וואַסערשטאָף און שטיקשטאָף עקזיסטירען אין זייער פרייען צושטאַנד אין דער פאָרם פון גאַזען; אין קערפער אָבער זיינען זיי פערבונדען צווישען זיך און מיט אנדערע עלעמענטען אין פערשיידענע פראָפאָרציעס, און נעהמען אַן גאָר אַנדערע פאָרמען. זויערשטאָף און וואַסערשטאָף איז די בעקאַנטע פערבינדונג פון וואַסער; צוזאַמען מיט קוהלשטאָף, שטיקשטאָף,

סולפור און אנדערע עלעמענטען אין געוויסע פראפארציעס שטען לען זיי צונויף דאס פלייש און בלוט און די אנדערע האפטונגען געווענען פון קערפער. וואסער אליין מאכט אויס מעהר ווי צוויי דריטעל פון געוויכט פון קערפער; די דריי גאנצען מיט דעם מויהלשטאף מאכען אויס ארום 96 פראצענט פון גאנצען געוויכט פון קערפער.

צוויי אדער מעהרערע עלעמענטען צוזאמענגעבונדען הייסט א צונויפזאץ (קאמפאונד). אין קערפער געפינען זיך די עלעמענטען נאך אין דער פארם פון צונויפזאצען — אחוץ עטוואס זייער שטאף און שטיקשטאף, וואס געפינען זיך אין זייער עלעמענט טאדער פארם פריי אין בלוט. די צונויפזאצען פון קערפער ווערן רען איינגעטיילט אין מינעראלע אדער ארגאנישע, ד. ה. אזעלכע וואס געפינען זיך אויך אין דער אונבעלעכטער וועלט; און אין ארגאנישע אדער קויהלשטאף צונויפזאצען, וועלכע געפינען זיך נאך אין לעבענדע ארגאניזמען.

ביישפיעלען פון ארגאנישע צונויפזאצען אין קערפער: וואסער אין אלע געווענען; כלאר-זייערע אין מאגען; אמאניום אין אורין; קאלד-פאספאטען אין די ביינער; שפייז-זאלץ אין בלוט, און פיעלע אנדערע.

קאלץ און סאדא פאספאטען זיינען פאראן מעהר איידער אלע אנדערע זאלצען אין קערפער. אייזען געפינט זיך דערהויפט אין די שטאפען פון בלוט. אלע מינעראל-צונויפזאצען צוזאמען מאכען אויס אן ערך 6 פראצענט פון דעם געוויכט פון קערפער.

די ארגאנישע צונויפזאצען זיינען איינגעטיילט אין 3 קלאסען: (1) איי-ווייס (אלבומען) שטאפען אדער פראטעאינען; (2) קארבא-הידראט-שטאפען, ווי קראכמאל, צוקער און גומי; (און 3) פעטע שטאפען, אדער הידראקארבאנס ווי אויל, שמאלץ א. ד. גל.


אלע ארגאנישע צונויפזאצען ענטהאלטען דעם עלעמענט קארבאן אדער קויהלשטאף אין פערבינדונג מיט זייערשטאף און וואסערשטאף; די פראטעאינען זיינען די איינציגע צונויפזאצען, וואס ענטהאלטען אחוץ די איבעריגע, אויך שטיקשטאף אדער ניטראגען, און זיי הייסען דעריבער אויך מיט'ן נאמען ניטרא-גענע שטאפען. די קארבא-הידראטען ווי די הידראקארבאנס בע-שטעהען פון די דריי עלעמענטען: קארבאן, הידראגען און אקסיגען, מיט דעם אונטערשייד, וואס אין די ערשטע געפינען זיך

די הירדאָגען און אָקסיגען אין דער פּראָפּאָרציע, וואָס פּאַרמירט וואַסער (אויף יעדע צוויי אַטאָמען פון הירדאָגען איין אַטאָם פון אָקסיגען— H_2O); בעת אין די לעצטע געפינען זיי זיך ניט אין אזא פּראָפּאָרציע.

די פּראָטעאינען זיינען זעהר קאָמפּליצירטע צונויפזאָצען און דעריבער שטאַרק אונטערוואָרפּען דער מעגליכקייט צו ווערען כּע' מיש געענדערט. זיי זיינען די וויכטיגסטע שטאָפּען אין די געווע- בען פון לעבעדיגען אָרגאַניזם און לייענען אין גרונד פון דעם וואונ- דערבארען און דערוויילע-נאָך מיסטרעיעזען לעבענס-שטאַף, וועל- כּער איז בעקאַנט אונטער דעם נאָמען פּראָטאָפּלאַזמע.

§ 3. פּראָטאָפּלאַזמע (פּראָטאָ—ערשטע, פּלאַזם—פּאַרם: די ערשטע פּאַרם פון לעבען) איז אַ ווייכער קלעפּיגער שטאַף, ווי אַ זשעלי. עס איז עהנליך צו דעם רוי הען ווייסעל פון אַן איי און זעהט אויס ווי אַן איינפאַרמיגע מאַסע, וועלכע האָט אין פּליג קיין סמן ניט פון אַ סטרוקטור.

די כעמישע בעשטאַנדטיילען פון פּראָטאָפּלאַזמע זיינען: — (א) וואַסער, וועניגסטענס דריי פערטיל פון גאַנצען געוויכט; (ב) פּראָטעאינען; (ג) אַ געוויסער סאַרט פּעטס; (ד) און 3) אונאַר- גאַנישע זאָלצען, דערהויפּט פּאַספּאָטען און כּלאַרידען פון קאַלץ, סאַדא און קאַלי. עס פערשטעהט זיך, בעת מען אַנאַליזירט עס, לעבט די פּראָטאָפּלאַזמע שוין ניט מעהר, און דער כעמישער אַנאַליז דערקלערט אונז ניט דעם סעקרעט פון יענעם פערבאַר- גענעם פּרינציפ, וואָס ניט דער פּראָטאָפּלאַזמע איהרע אייגענשאַפ- טען פון לעבען און ענטוויקלונג. אָהן אַט דעם סעקרעט איז דער-




צייכנונג 1.

A ווייסע בלוט-צעל, צייגט דאָס איידעלע געזווערק און צוויי נוקלעאוסען.
B רויסע בלוט-צעל, צייגט איין נוקלעאוס אַרומגערינגעלט פון אַ ווענטעל.

ווייל נאך ניט מעגליך, דורך א סינטעז פון די אייגענע כעמישע עלעמענטן, צונויפשטעלען א לעבענספעהיגען צונויפזאץ, וואָס זאָל אַרויסצייגען דעם כ: אַראַקטעריסטישען לעבענספּרינציפ פון פּראָטאָפּלאַזמע.

אונטער א שטארקען מיקראסקאפ איז די פּראָטאָפּלאַזמע דורכזיכטיג און מען קען אין איהר אונטערשיידען צוויי טיילען: א זעהר איידעלען נעצדווערק פון פערדמלעך, און א פליסיגערן טייל אין די נעציקעסטעלעך. דער שטאף, פון וואָס דער נעצדווערק איז געמאכט, ווערט אָנגערופען ספּאָנגיאָפּלאַזם, און דער פליסיגערער טייל, וואָס איז אינעוועניג, הייסט היאַלאָפּלאַזם. אחוץ דעם זעהט מען אין דער פּראָטאָפּלאַזמע בעזונדערע פרייע קערנלעך פון אייניגע אָרגאַנישע און ניט-אָרגאַנישע שטאָפּען.

די פּראָטאָפּלאַזמע, ווי געזאָגט, איז דער פיזישער באַזיס פון אלע לעבעדיגע אָרגאַניזמען. די צעלען, ווי מיר וועלען אויספיהר-ליך שטודירען אין דער נעקסטער לעקציע, זיינען נישט מעהר ווי שטיקלעך פּראָטאָפּלאַזמע פון פערשיידענע פאָרמען און פערבינדונג-גען, וועלכע ווערען אויפגעבויט אין געוועבען און אָרגאַנען. זייערע אייגענשאפטען זיינען די אייגענשאפטען פון אַט דעם אורשפּרינג-ליכען לעבענסשטאָף, וועלכע ווערען אויסגעדריקט אין אייניגע אַל-געמיינע כאַלאַקטער-שטריכען.



צייכנונג 2.

A קלוינע אַמעבען (פּעל פּערגרעסערט).
B אַמעבאַ פּרינצעפּס. e אויסערער טייל; c חלל; n נוקעלאוס;
v דער אָרט פון וואָנען עס ווערט אָבעוואָרפען די אונפערדייחטע שטאָפּען.

§ 4. די פיזיאלאגישע כאראקטער־שטריכען פון פראַטאָפלאַזמע. שטודירענדיג דאָס מיקראַסקאָפישע חי'ה'לע, די אַמעבאַ, וואָס איז אַ פשוט, ניט־דיפערענצירט שטיקעל פראַטאָפלאַזמע, קענען מיר פעסטשטעלען די פאָלגענדע פינף כאראקטער־ריסטישע אייגענשאפטען פון אַלע לעבעדיגע וועזענעם בכלל: —

1. רייצבאַרקייט; דאָס הייסט די אייגענשאפט אָבצור־ענטפערן מיט אַ געוויסער ענדערונג אויף אַן אויסערליכע אָנרע־גונג. ענדערונג דריקט זיך געוועהנליך אויס אין בעוועגונג; ווען עס ווערט גערייצט אָדער אָנגערעגט, מאַכט עס אַ געוויסע בעוועגונג. 2. אַסימילירונג; ד. ה. די קראַפט אַריינצונעהמען אין זיך פּרעמדע שטאָפּען און איבערבייטען זיי אויף אייגענע.

3. וואַקסען; דאָס מיינט, זיך פּערגרעסערן ביז אַ געוויסער מאָס דורך דער קראַפט פון אַסימילירונג.

4. רעפּראָדוצירען; ד. ה. אָבטיילען פון זיך עהנליכע טיי־לען, וואָס קענען פאַרטועצן דאָסזעלבע לעבען.

5. אָבּוואַרפּען (Excretion) און אַרויסגעבען פון זיך אוננציליכע פראָדוקטען פון פריהערדיגע טהעטיגקייטען.

אַט די פינף אייגענשאפטען פון לעבעדיגע וועזענעם זיינען די הויפט פונקטען, מיט וועלכע די פיזיאלאָגיע בעשעפטיגט זיך, כדי צו דערקלערען די לעבענסטהעטיגקייט פון דעם מענשליכען אָרגאַניזם. כדי אָבער אויסצודריקען בקיצור אַן אַלגעמיינעם בעגריף וועגען פיזיאלאָגישען עצם פון לעבען, קענען מיר אויסטיילען די צווייטע און די פינפטע אייגענשאפטען אַלס די גרונדוויכטיגסטע שטריכען. לעבען איז אַ צושטאַנד פון ניט־אויפהערליכע ענ־דערונגען, וואָס הענגען אָב פון צוויי געגענגעזעצטע פראַצעסען: פון אויפבוואונג און צערשטערונג. אַסימילירענדיג אויסערליכע שטאָפּען אין זיך, בויען מיר און וואַקסען און רעפּראָדוצירען זיך. דאָס בויען איז אָבער שטענדיג בעגלייט פון פערניכ־טונג און צערשטערונג, וואָס קומען פאַר אין די ענדערליכע צור־נויפואצען פון דער פראַטאָפלאַזמע, ווי דאָס ווייזט זיך אַרויס אין די אָבפאַל־פראָדוקטען, וואָס דער אָרגאַניזם מוז פון זיך אַרויסגעבען.

אַ לעצטער אנאָלויז פיהרט צוריק די ביידע פראַצעסען צו דער העכסטער אַלגעמיינער קראַפט פון דער אַטאָמישער בעוועג־גונג. און „ווען מיר וואַלטען פערמאַנט“ — ווי פראַפעסאָר פאָס־

טער בעשרייבט עס אזוי בילדליך — „אזא אפטישען מיטעל, וואָס זאָל קענען גובר זיין די גראַבקיט פון אונזער ראיא, כדי מיר זאָלען האָבען בכח צו בעאַבאכטען דעם טאָני פון די אַטאָמען, בעת דעם דאָפעלטען פראָצעס פון ווערען און צערשטערען אין דעם לעבעדיגען קערפער — וואָלטען מיר געזעהן, ווי די פשוטע, לעבענסלאָזע זאכען, וואָס ווערען געבראכט דורכ'ן בלוט, און וועלכע מיר רופען אָן שפייז, ווערען אויפגעכאפט און פערקערפערט אין דעם קאראהאָד פון די מאָלעקולען, ווערען אויף אַ וויילע צונויפגעשלאָסען אין די פערפלאַנטערטע פיגורען פון דעם לעבענסטאָני, און אזוי טאָני צענדיג, גיבען זיי און נעהמען אָב ענערגיע. מיר וואָלטען אויך געזעהן דאָן, ווי זיי פאלען אַרויס אַ וויילע שפעטער פון דעם רעדעל־טאָני, און ווערען צוריק אַריינגעגאָסען אין דעם בלוט אַלס בעוועגונגסלאָזער, אַבגענוצטער, טויטער שטאָף.“

דער דאָזיגער בעגריף פון לעבען וועט אונז ווערען אַלץ דייט־ליכער, וואָס קלערער מיר וועלען פערשטעהן די פיוזאלאָגישע פונק־ציעס פון די אָרגאניזירטע טיילען פון קערפער. מיר וועלען דע־ריבער אָנפאנגען פון די צעלען, וועלכע זיינען די עלעמענטאַרע בוי־שטיינער פון יעדען לעבעדיגען אָרגאניזם.



פראַגען :

1. וועלכע אַנדערע וויסענשאַפטען מוז מען נעהמען אין בעטראַכט שטודירענדיג פיוזאלאָגיע, און צוליעב וואָס ?
2. וואָס איז דער אונטערשייד צווישען פראָטעאינען און אַנדערע אָרגאנישע צונויפזאָצען ? צווישען קארבאָהידראַטען און הידראָקארבאָנס ?
3. אויב מען ווייס פון וואָס פראָטאפלאַזמע בעשטעהט, פאָרוואָס קען מען ניט צונויפשטעלען נייע פראָטאפלאַזמע ? וואָס מיינט „אַנאָליז“ און „סינטעז“ ?

2טע לעקציע


די צעלען פון קערפער

די סטרוקטור פון א צעל — איז איהר לעבען און טהעטיגקייט. — די פער-
שיידענע צעלען פון קערפער. — די פונקציעס פון ארגאניזירטע צעלען.

§ 5. ווען מיר קלייבען פאנאנדער די טיילען פון א ארגא-
ניזירטען קערפער, אזוי ווייט ווי מעגליך, געפינען מיר, אז יעדער
טייל איז צונויפגעשטעלט פון בעזונדערע שטיקלעך פראטאפלאזמע,
וועלכע זיינען פערשיידען אין זייער גרויס און פאָרם. די דאָזיגע
שטיקלעך פראטאפלאזמע הייסען צעלען.

די אַנימאַלע צעלען קען מען געוועהנליך זעהען נאָר דורך אַ מיק-
ראַסקאָפּ; צעלען פון פלאַנצען קען מען אַפּטמאַל זעהען מיט'ן הויטען
אויג. (דאָס וואָרט „אַנימאַלע“ מיינט: פון אַ „לעבעדיגען וועזען“ און
עס ווערט געברויכט צו בעצויכענען בעוועהנליכע ברואים, און געגענ-
זאָץ צו פלאַנצען, וועלכע האָבען אויך לעבען, אָבער געוועהנליך ניט קיין
פּרויע בעוועהנליכקייט. דער אויסדרוק „חיה'לע“ קען איבערגעבען אַ
פּאַלשען בעגריף.) די צעלען אין מענשליכען קערפער זיינען די גרויס
פון איין דריי הונדערטעל ביז איין דרייטויזענדל פון אַ צאָל אין דיאָ-
מעטער.

אַ פּרויע צעל האָט געוועהנליך אַ רונד-
ליכע פאָרם. אַ פלאַנצען-צעל האָט דערצו
ארום זיך אַ הייטעל, וואָס הילט זי איין
און הייסט די צעל-וואַנט; די אַנימאַלע
צעלען האָבען געוועהנליך ניט אזא וואַנט
ארום זיך, אויסער די ווייבליכע זוימען-
צעל, דאָס „אָבום“, וועלכע איז ארומגע-
רינגעלט פון אזא הייטעל אפילו ביים
מענשען. אינעוועניג, מעהרסטענטיילס



צייכונג 3.


A נוקלעאום; B נוקלע-
אָם; C פראטאפלאזמע.
בעזונדער פראטאפלאזמיש-בלעזיל, וואָס
איז אויך געבויט אין דער פאָרם פון אַ נעזיווערק, ווי די איבעריגע
פראטאפלאזמע, נאָר עס ענטהאַלט אַ ספּעציעלען פראטעאין-שטאָף.
דאָס דאָזיגע בלעזיל הייסט נוקלעאום. אין אייניגע צעלען קען

זיך געפינען מעהר ווי איין נוקלעאום. יעדער נוקלעאום האָט אַרום זיך אַ הייטעל, וואָס רינגעלט איהם אַרום, און ענטהאַלט אין זיך אַ גאַנץ קליין בלעזל, אָדער מעהר ווי איינעם, וואָס הייסט נוקלעאָלום. דער נוקלעאום האָט אַ קאָנטראָלירענדען איינ-פלוס אויף דער ערנעהרונג און צוטיילונג פון דער צעל. ווען אַ טייל צעל ווערט אָבגעשניטען פון דעם איינפלוס פון נוקלעאום, קומען אין איהר פאָר שעדליכע ענדערונגען און זי ווערט דעגענע-רירט.

§ 6. דאָס לעבען און טהעטיגקייט פון אַ צעל. יעדע צעל לעבט איהר אייגענעם לעבען. זי ווערט געבוירען, וואַקסט, איז טהעטיג, פערמעהרט זיך, ווערט שוואַכער און שטאַרבט ענדליך אָב.

צעלען ווערען געבוירען פון פריהערדיגע צעלען. רודאָלף וויר-כאָו האָט פאָפולער געמאַכט אַט דעם געדאַנק מיט זיין בעריהמטען לאַטיינישען שפּרוך: „אָמניס צעללולאַ ע צעללולאַ“, וואָס מיינט: יעדע צעל קומט פון אַ צעל. געוויס איז דער שכל מחייב, מען זאָל אָננעהמען, אַז לעבענס-שטאַף אָדער פּראָטאָפּלאַזמע האָט ווען-עס-איז און וואַרעס-איז געמוזט צונויפגעשטעלט ווערען פון די אונ-אַרגאַנישע עלעמענטען, וועלכע געפינען זיך אין איהר. פּראָטאָ-פּלאַזמע איז דאָך ניט אַ „כביכול“, וואָס האָט ניט קיין אָנהויב און קיין סוף. פערקעהרט, עס איז זיכער פּעסטיגעשטעלט, אַז אין די פיזישע אומשטענדען פון דער ערד אין אָנהויב פון איהר ענטוויקלונג, האָט אַבסאָלוט קיין לעבען ניט געקענט עקזיסטירען. הייסט עס, אַז ווען-עס-איז האָט אַ מין לעבענסשטאַף ווי פּראָטאָ-פּלאַזמע געמוזט האָבען אַן אָנהויב דאָ ביי אונז אויף דער ערד. נאָך מעהר, איינער פון די גרעסטע פיזיאלאָגען, שעפּער, איז איבער-צייגט, אַז פּראָטאָפּלאַזמע ווערט נאָכאַנאָנד געשאַפּען פון דאָס ניי דאָ אויף דער ערד, אונטער אומשטענדען, וואָס מיר קענען ניט בעמערקען. די עקספּערימענטאַלע פיזיאלאָגיע קען זיך אָבער דער-מיט ניט רעכענען, און מיר מוזען דעריבען בעטראַכטען די צעל אַלס דעם מקור פון וואַנען יעדער אָרגאַניזם שטאַמט אָב, ניט קימערענדיג זיך דאָ ווער עס האָט געגעבען דעם „ערשטען שטויס“. ווען אַ צעל ווערט ריף, צוטיילט זי זיך אין צוויי. יעדע פון די צוויי, וועלכע איז אויף אַט אַזא אופן געבוירען געוואָרען, בלייבט


א וויילע אין א ניטצוטיילבארען צושטאנד, ביז זי ווערט אליין ריית, ווען זי ווערט אויך צוטיילט אין צוויי. דער פראצעס פון פערמעהרען זיך געהט אן כל זמן די אומשטענדען און די מיטלען פון זייער עקזיסטענץ ערלויבען. די טיילונג הויבט זיך צוערשט אן אין דעם נוקלעאוס, און זי קען פארקומען אין איינעם פון צוויי וועגן: ענטוועדער דירעקט, ד. ה., ווען דער נוקלעאוס צו טיילט זיך איינפאך און מיט אמאל אין צוויי העלפט; אדער אינדירעקט, ד. ה., ווען עס קומט אין איהם פאר א גאנצע רייה ענדערונגען איידער ער ווערט צוטיילט. די אינדירעקטע צוטיילונג ווערט אנגערופען מיט'ן נאמען קאריאקינעזיס, און זי איז מיט וועניג אויסנאמען, די אלגעמיינליכע מעטאדע.



ציכנונג 4. — די כסדר'דיגע שטופען פון צעל-טיילונג.
די אינדירעקטע טיילונג פון דעם נוקלעאוס.


די צוטיילונג פון דער זויםען-צעל פון א זווגטהער (און אויך פון מענשען, וועלכער איז זאָלאָגיש בלוז א העכערע זווגטהער) איז ספעציעל אינטערעסאנט דערמיט, וואָס זי מוז פריהער בע-פֿרוכטעט ווערען פון דער מענליכער צעל, וועלכע הייסט ספער-מאַטאָזאָן, איידער זי קען זיך אָנהויבען טיילען און פערמעהרען. אייניגע מאַמענטען פון דעם פראָצעס קענען איבערגעגעבען ווערען בקיצור ווי פֿאָלגט: ווען דאָס אייעלע ווערט ריית, וואַרפט עס אַרויס פון זיך א טייל פון דעם נוקלעאוס און איז פערטיג צו ווע-דען בעפֿרוכטעט. דער קאָפּ פון דעם ספערמאַטאָזאָן, ד. ה. דער

נוקלעאום פון דער מענליכער צעל, דרינגט דאן אריין אין דעם אָבום, און ווערט פערבונדען מיט דעם געבליבענעם טייל פון דעם ווייבליכען נוקלעאום. ערשט דאן הויבט זיך אָן די טיילונג פון דער צעל און עס קומען פאַר די ערשטע שטופען, וועלכע זיינען פאָרגעשטעלט אין אַט דער צייכענונג.



צייכנונג 5. — טיילונג פון דער זוימען-צעל (אָבום).

די לעצטע פיגור, וועלכע שטעלט פאַר אַ צעלען-מאַסע, איז



צייכנונג 6. — די אויסערסטע און אינוועניגסטע שיכטען פון דער צעלען-מאַסע.


פאַרמירט אין דריי שיכטען. די אויסערסטע שיכט הייסט עפּי-בלאַסט, די מיטעלסטע — מעזאָבלאַסט און די אינוועניגסטע — היפּאָבלאַסט. פון די דריי שיכטען ענטוויקעלט זיך דער גאַנצער קערפּער אין דער פּאָלגענדער איינטיילונג: פון דעם עפּיבלאַסט ווערט ענטוויקעלט די אויסערסטע הויט און דער נער-ווען-סיסטעם; פון דעם היפּאָבלאַסט פאַרמירט זיך דער צעלען-אויסבעט פון די אָרגאַנען פון אַטהעמען, פון שפּייז-קאַנאַל, ווי אויך די גרויסע פערדייהונגס-דריזען ווי די לעבער, די שפּייכעל-דריזע פון בויך און אַנדערע. אלעס איבעריגע פון קערפּער — די מוסקולען, ביינער און אַנדערע בינדגעוועבען, ווי אויך דער צירקולאַציאָנס-סיסטעם און אַנדערע — ענטוויקלען זיך פון דעם מעזאָבלאַסט.

§ 7. די פערשיידענע צעלען פון קערפער. א צעל, האָבען מיר געזעהן, פערמעהרט זיך דורכדעם, וואָס אויף א געוויסער שטור פּע פון איהר לעבען, צוטיילט זי זיך אין צוויי גאנץ בעזונדערע צעלען, וועלכע וויעדערהאַלען דעמזעלבען פּראָצעס אויף זיך, און אין משך פון א גאנץ קורצער צייט קענען מיר פון איין צעל האָבען אן אונגעהויער גרויסע צאָהל בעזונדערע צעלען. דאָס איז דער פּאַל מיט אַזא ניעדעריגען אָרגאַניזם ווי די אַמעבאַ, וועלכע בעשטעהט נאָר פון איין צעל און קען העכער ניט געהן. זיי פערמעהרען זיך אין צאָהל, אָבער שוידען זיך מיט קיין זאך ניט אונטער איינע פון די אַנדערע.

אן אַמעבאַ קומט אויף דער וועלט פון א פריהערדיגער אַמעבאַ. זי צייגט אַרויס איהרע לעבענס־אייגענשאַפטען : זי וואַקסט, רע־פּראָדוצירט זיך, עס ווערען עטליכע אַמעבאַס אַנשאַטאט איינע, און זיי שטאַרבן אָב. ווען מיר קומען אָבער צו די העכערע אָרגאַניזם־מען, דערזעהען מיר א נייע ערשיינונג אין זייער לעבענס געשיכטע — ענטוויקלונג. זיי הויבען זיך טאַקע אויף אַן ווי אן איינ־צעלנע צעל, אָבער ווען אַט די צעל צוטיילט זיך און פערמעהרט זיך, קומט ניט אַרויס פון איהר א מאַסע גלייכע, אונאַבהענגיקע אָרגאַניזמען, נאָר זי שאַפט א פערשיידענעם מאַטעריאַל, פון וועלכען עס ענטוויקלען זיך בעזונדערע אָרגאַנען, וואָס שטעלען צוזאַמען איין פאָלקס־גאַנצען קערפער.

די דאָזיגע פעהיגקייט צו ענטוויקלען זיך, צו ווערען פערשיידען, גיט זיך איבער ווי א מיטגעבוירענע קראַפט אין דער זוימען־צעל, און זי צייגט זיך אַרויס אין א בולט'ן געשטאַלט, שאַפענדיג די אַלע פערשיידענע צעלען, פון וועלכע די אָרגאַנען פון אונזער קערפער זיינען געבויט. אין די ווייטערדיגע לעקציעס וועט אונז אויסקומען צו דערמאָנען פערשיידענע נעמען פון צעלען און צו בע־שרייבען פערשיידענע געוועבען, אין וועלכע די צעלען זיינען אזוי פערענדערט געוואָרען, אַז עס איז כמעט קיין סמן ניט געבליבען פון זייער אָריגינעלער פאָרם. עס איז דעריבער נויטיג אָנצוצייגען דעם גרונד פון זייערע צו־נעמען און די כאַראַקטעריסטישע שטור־כען פון זייערע ענדערונגען.

די צעלען פון קערפער ווערען אָנגערופען מיט פערשיידענע נעמען לויט זייער פערשיידענער פאָרם, אינהאַלט און פונקציע.



צייכנונג 8.

אויבערשטע רויח (פון לינקס): א געהירן-צעל, זיילען-צעלען, פיעל-עקיגע צעלען, שופען-צעל (אין קאנט).
אונטערשטע רויח (אויך פון לינקס): זיילען-צעלען, שפינדעל-צעלען, בינד געוועב-צעלען, רונדע צעלע, האַריגע צעלען, שופען-צעל פון אויבערפלעך.

א) די טיפישע פאָרם פון אַ פרייער צעל איז רונד אָדער רינדליך; אין אַ צעלען-מאָסע ווערט יעדע צעל איינגעדריקט מעהר אָדער וועניגער, און זי קען ווערען פיעל-קאָנטיג. די צעלען פון בלוט זיינען ווי פלאַכע, רונדע דעקלעך; אויף דער הויט האָבען זיי די פאָרם פון שופען; אין אנדערע פלעצער ווערען זיי אויסגעצויגען אין דער לענג, ווי פערדס, זיילען, מיט שפיציגע עקען, אָדער מיט הערעלעך פון אויבען, אָדער זיי ווערען געצאָקטע, פערצווייגטע א. ד. ג.

ב) אין אייניגע צעלען געפינען זיך פארב (פיגמענט)-קער-נער, הייסען זיי פיגמענט-צעלען; די וואָס זיינען אָנגעפילט מיט פעטס, הייסען פעט-צעלען, אז. וו.

ג) לויט זייער פונקציע רופען מיר אָן די צעלען, וואָס אַר-בייטען אויס אין זיך געוויסע שטאָפען, ווי שליים, פעפסין, גאל א. ד. ג., אויסשיידענדע צעלען; די וואָס זייער צוועק איז צו בעשיצען געוויסע סטרוקטורען, ווי אויף דער הויט און אין די קא-נאלען און עפענונגען פון קערפער, הייסען בעשיצענדע צעלען; (די ביידע סארטען הייסען אויך עפיטהעל-צעלען). גערווען-צעלען הייסען עמפינדענדע; מוסקול-צעלען — צונויפציהענדע, א. אז. וו.

די צעלען ווערען צונויפגעבונדען צוזאמען אין געוועבען דורך

אזא שטאף, וועלכער שטאמט וואהרשיינליך אָב דירעקט פון די צעלען אליין און הייסט אינטערצעלולארער שטאף. מיר ווער לען איהם אַנרופען בקיצור צווישען-שטאף, און בעמערקען, אז ער קומט פאַר אין צוויי פאַרמען: אַלס איינאַרטִיגער, דורכזיכ־טיגער און קלעפֿיגער צעמענט, וואָס קלעפט צונויף איין צעלע צו דער אַנדערער ביי די ברענעס; אָדער ער פאַרמירט זיך אין פֿע־דימלעך, וועלכע ווערען צונויפגעפלאַכטען אין בינטלעך, אָדער אויסגעשטריקט ווי אַ נעז־ווערק, און האַלטען די צעלען אינצוויי־שען. שפּיצִיגע צעלען פּערצווייגען זיך אָפּטמאָל אין אַ געריכטען פלאַנטער פון דינינקע פּעדימלעך און האַלטען זיך איינע אָן די אַנ־דערע אויף דעם אופן.

§ 8. די פונקציעס פון אָרגאַניזירטע צעלען. מיר האָב בען געזעהן, אז די פראָטאָפלאַזמע, פון וועלכער אַלע צעלען בע־שטעהען, פערמאָגט אַלע כאַראַקטעריסטישע אייגענשאַפטען פון לעבען. די אַמעבאַ, דער טיפֿ פון ניט־דיפֿערענצירטער פראָטאָפלאַזמע, קען זיך צונויפציהען און בעוועגען, קען אַסימילירען נאָה־רונג, וואַקסס און רעפראָדוצירט זיך, און וואַרפט אַרויס פון זיך די אָבגעניצטע מאַטעריאַלען פון איהר טהעטיגקייט. עס פער־שטעהט זיך דערפון, אז די געוועבען און אָרגאַנען, וואָס בעשטעהען פון צעלען, מוזען אַרויסווייזען אין זייער טהעטיגקייט דיוועלכע עלע־מענטאַרע אייגענשאַפטען, וואָס געפינען זיך אין פראָטאָפלאַזמע. דאָ אָבער האָבען מיר זיך צו רעכענען מיט אַ נייעם פרינציפ, וועל־כער בריינגט אריין געוויסע ענדערונגען.

אזוי באַלד ווי די צעלען הויבען זיך אָן אָרגאַניזירען, הויבען זיי אָן זיך טיילען מיט דער אַרבייט, און בעזונדערע גרופען צעלען הויבען אָן קריגען בעזונדערע פונקציעס. די פערשיידענע אייגענ־שאַפטען, וואָס די צעל האָט פריהער געהאַט, און די פערשיידענע פונקציעס, וואָס זי האָט פריהער דערפילט, ווערען איצט פערטיילט צווישען די בעזונדערע גרופען. די אַרבייט פון יעדער גרופע ווערט ספּעציאַליזירט, און ממילא מעהר ענטוויקעלט און פערפלאַקאָמט; אָבער קיין איינציגע אָרגאַניזירטע גרופע צעלען פערמאָגט שוין ניט מעהר אַלע פראָטאָפלאַזמישע אייגענשאַפטען ווי פריהער.

אָרגאַניזירטע צעלען פון אזא קאָמפליצירטען אָרגאַניזם ווי דער מענשליכער קערפער קענען ניט לעבען אונאַבהענגיג איינע פון די אַנדערע. די צעלען פון קערפער קענען זיך ניט בעזאָרגען די־

רעקט מיט נאָהרונג, ווי די אַמעבאַ, און זיי מוזען אָנקומען צו אַ ספּעציעלער גרופּע אָרגאַניזירטע צעלען, וועלכע בריינגט זיי עסען אין דער צירקולירענדער פליסיגקייט, דאָס בלוט, דורך אַ גאַנצען סיסטעם פון רעהרען מיט אַ צענטראַלער פּומפּ, דאָס האַרץ. אַלע צעלען האָבען נויטיג דעם זויערשטאָף פון לופט — האָט זיך אַ געוויסע גרופּע אָרגאַניזירט אַלס אַ לונגען-אָרגאַן און ספּעציאַליזירט זיך אין איין פונקציע, אַטהעמען, כדי צו בעזאָרגען דעם גאַנצען קערפּער מיט זויערשטאָף. די גרופּע צעלען, וואָס האָט זיך אָר-גאַניזירט אין מוסקולירגעוועבען, האָט זיך ספּעציאַליזירט אין דער פונקציע פון בעוועגונג; די אָרגאַניזירטע צעלען פון לעבער און אנדערע דריזען האָבען איבערגענומען די פונקציעס פון אויסאָר-בייטען ספּעציעלע פראָדוקטען פאַר דעם וויכטיגען פראָצעס פון פערדייהען און אַסימילירען די שפייז, ווי אויך צו רייניגען דעם קערפּער און אַרויסוואַרפּען די פּסולות און אַבפאַלען, וואָס קליי-בען זיך אין איהם אָן. אנדערע אָרגאַניזירטע צעלען האָבען אויפ-געבויט דעם גרויסען נערווען-סיסטעם, וואָס רעגולירט די טהעטיג-קייטען פון אַלע איבעריגע גרופּען; און אַ ספּעציעלע גרופּע האָט זיך אָרגאַניזירט פאַר דער זעהר וויכטיגער פונקציע פון רעפראָ-דוצירען און פערמעהרען זיך.

דער פרינציפ פון אַ געזונדען אָרגאַניזם איז — איינער פאַר אַלע און אַלע פאַר איינעם. דער מענטשליכער קערפּער איז גע-בויט לויט דעם דאָזיגען פרינציפ, ווי מיר וועלען עס זעהען ווייטער, יטודירענדיג די פיזיאלאָגישע פונקציעס פון יעדען בעזונדערן סיס-טעם. פריהער אָבער מוזען מיר בעקאָנט ווערען מיט דער אָרגאַ-ניזאַציע פון די צעלען, וועלכע בויען אויף די אַלע סיסטעמען פון קערפּער: מיר מוזען זעהען ווי אַזוי זיי האָבען זיך אָרגאַניזירט, כדי צו פערשטעהן, ווי אַזוי זיי קענען סיסטעמאַטיש פונקציאָנירען.



פראגען:

1. ווי אַזוי ענטשטעהען צעלען און אויף וועלכע אופנים רעפראָ-דוצירען זיי זיך?
2. אין וועלכע פרטים איז אַ צעל פון אַ העכערן אָרגאַניזם אנדערש ווי אַן אַמעבאַ?
3. וואָס איז דער צוועק פון דער ספּעציאַליזאַציע פון די צעלען?

3טע לעקציע

די ערעמענטארע געוועבען פון קערפער

די איינמאלונג פון די געוועבען. — עפיטהעל-געוועבען. — זייערע פונקט ציעס. — בינד-געוועבען און זייערע פערשיידענע סארטען. — פעדימדיגע געוועבען. — קארטילאזש.

§ 9. די צעלען, ווי מיר האָבען געזעהן אין דער פאָריגער לעקציע, זיינען די אָריגינעלע איינצעל-שטיקער, פון וועלכע דער גאנצער קערפער איז אויפגעבויט. זיי זיינען ווי די איינצעלנע ציגעל פון אַ מויער, אָבער מיט דעם גרויסען אונטערשייד, וואָס דער קערפערליכער בנין איז ניט אַ פשוט'ע צונויפשטעלונג פון צעלען, נאָר אַ פּעראייניגונג פון אָרגאנען, וואָס בעשטעהען פון פערשיידענע געוועבען, וועלכע זיינען געבויט פון פערשיידענע צעלען. דאָס אונמיטעלכארע, וואָס די צעלען שאַפען, איז אַ געוועב, און די דאָזיגע געוועבען זיינען די אייגענטליכע עלעמענטען פון קערפער.

די פערשיידענע געוועבען קענען איינגעטיילט ווערען אין 4 גרופען, וועלכע געפינען זיך איינציגווייז, אָדער צוזאמען אין פערשיידענע פראָפאָרציעס, אין יעדען אָרגאן. זיי זיינען: —


1. עפיטהעל-געוועבען,
2. בינד-געוועבען,
3. מוסקל-געוועבען,
4. נערוו-געוועבען.

מיר וועלען דאָ בעהאנדלען די סטרוקטור פון די ערשטע צוויי געוועבען, איבערלאָזענדיג די בעשרייבונג פון די לעצטע צוויי, ווי אויך פון דעם בלוט, וואָס ווערט מיט רעכט בעטראכט אלס אַ פינפטער געוועב, פאַר די ווייטערדיגע לעקציעס און שפּעטערדיגע אָבהאנדלונגען.

1. עפיטהעל-געוועבען.

§ 10. דער עפיטהעל-געוועב איז דער איינפאכסטער פון אלע געוועבען פון קערפער. ער איז אינגאנצען צונויפגעשטעלט פון צעלען, וואָס זיינען צונויפגעקלעפט איינע צו די אנדערע מיט אַזא

מין צעמענט. דער נאָמען „עפיטהעל“ מיינט אומגעפעהר אַן איי-בערדעק, און עס נעהמט זיך פון דעם, וואָס די גאַנצע הויט פון קערפער איז בעדעקט מיט אַ געוועב פון עפיטהעל-צעלען. ער בעדעקט אָבער ניט נאָר די אויסערליכע אויבערפלעך, נאָר אויך די אינעוועניגסטע פלעכען פון כמעט אַלע אויסגעהעהלטע אָרגאַנען, ווי אויך פון די סעראָזע*) און שמיר-הויטען, וואו ער ליגעט ווי אַ מין אונטערשלאַג.



צייכונג 9. — ענדאָטהעל אונטערשלאַג פון די לופט-בלעזלעך פון די לונגען פון אַ קאץ.


די עפיטהעל-געוועבען ווערען איינגעטיילט, לויט דער פאָרם פון די צעלען. פון וועלכע זיי בעשטעהען, און לויט דעם, צי זיי זיינען געבויט אין איין שיכט, אָדער אין מעהרערע שיכטען, אין 5 סאָר-

(*) סעראָז נעהמט זיך פון'ם וואַרט „סערום“, אַ פליסיגקייט; ד. ה. אַ הויט וואָס גיט אַרויס אַ וואַסערדיגע פליסיגקייט. אַלס ביישפּיעלען פון סעראָזע הויטען קען מען אַכרופען די פּעריטאָנעאום, וואָס דעקט איין די געדערם און אַנדערע אָרגאַנען פון בויך; די פלורא, וואָס בעדעקט די לונגען, און די פּעריקאַרדיום, וואָס בעדעקט דאָס האַרץ. זיי אַלע זיינען דאָפּערטע הויטען, ווי אַ ליילאך וואָס איז צונויפּגעלעגט אין צווייען, און זיי גיבען אינעוועניג אַרויס אַ פליסיגקייט, כדי זייערע פלעכען זאָלען זיך ניט רייבען בעת זיי בעוועגען זיך.

טען: (א) פלאכע צעלען אין איין שיכט, (ב) פלאכע צעלען אין מעהרערע שיכטען, (ג) געמישטע צעלען אין מעהרערע לאגערן, (ד) פערשיידענ-פארמיגע אדער דרייען-עפיטהעל, און (ה) האריגער עפיטהעל.

(א) פלאכע עפיטהעל-צעלען אין איין שיכט געפינען זיך ליע-גענדיג ווי אן אונטערשלאג אין די סעראזע און שמיר-הויטען, אין די לופט-בלעזלעך פון די לונגען, אין די קעמערלעך פון די לונגען, אין די קעמערלעך פון הארצען און אין דעם חלל פון די בלוט-און לימף-געפעס. דער אונטערשלאג ווערט געוועהנליך אויך אָנגערירט פון מיט דעם בעזונדערן נאָמען ענדאָטהעל, וואָס מיינט: אינע-וועניגסטער צדעק.

(ב) פלאכע עפיטהעל-צעלען אין מעהרערע שיכטען בערעקען די הויט איבער'ן גאנצען אויבערפלעך פון קערפער, די שליים-הויט פון מויל ביו'ן מאָגען, די שליים-הויט פון נאָז און האַלז, די פאך-דערשטע הויט פון באל פון אויג, און אנדערע הויטען.




צייכנונג 10. — עפיטהעל-צעלען אין מעהרערע שיכטען. די פאָדערשטע הויט פון באל פון אויג.

(ג) געמישטע עפיטהעל-צעלען אין מעהרערע לאגערן דעקען אויס דעם אינשוועניג פון וואסער-בלאז און פון די וואסער-רעהרען, וואָס געהען פון די ניערען צום וואסער-בלאז. אין דעם אויבער-שטען לאגער זיינען די צעלען מעהר אָדער וועניגער פלאכע. אין דעם מיטעלסטען זיינען זיי לאנגע, זיילען-ארטיגע, און אין די אונ-טערשטע לאגערן — אונרגעלמעסיגע. דער סאָרט געוועב הייסט אויך איבערגאנגס-געוועב.

(ד) די פערשיידענ-פארמיגע אָדער דרייען-עפיטהעל קענען זיין רונדליכע, פיעלקאנטיגע, זיילען-ארטיגע אָדער פארמירט ווי בעכערס. זיי זיינען די אקטיוו-פראָדוצירענדע צעלען פון די דריי-זען אין אלע טיילען פון קערפער. זיי געפינען זיך אין לעבער, אין



געוויסע רעהרלעך פון די
ניערען, אין די שפייכעל-
און שליים-דריוזען פון
מויל, אין די דריזען און
שלים-הויט פון מאַגען און
די געדערם, און אין פיע-
לע אנדערע.

(ה) דער האַריגער עפּי-
טהעל-געוועב איז ספּעציעל
על אינטערעסאַנט צוליב
די דיגנאָסע הערלעך, וואָס
די דאָזיגע צעלען האָבען
אויף זייערע קעפלעך. די
הערלעך זיינען זעהר קליין



צייכנונג 11. — האַריגער עפּיטהעל פון
מענשליכען לופט-רעהר.
(פון אונטען אַרויף) : עלאסטישע פעדים,
רונדע צעלען, שפיציגע צעלען, לאַנג-
גע צעלען מיט הערעלעך פון אויבען.

נינקע — אומגעפעהר א פיערטויענדעל פון א צאָל די לענג ביי א
מענשען אין גאָרגעל, אָדער אַרום א פיערהונדערטעל פון א צאָל
אין זיינע זוימען-קאָנאלען. ביי די נידעריגערע ברואים זיינען די
הערעלעך פיעל לענגער, אָפּטמאָל לענגער איידער די גאַנצע צעל.
אויף יעדער צעל געפינען זיך פון 10 ביז 30 הערעלעך, וועלכע בע-
וועגען זיך נאָכאַנאַנד זעהר שנעל היין און צוריק, און מאַכען דעם
איינדרוק אונטער'ן מיקראָסקאָפּ, ווי די וואַלען, וואָס דער ווינד
טרייבט אויף א פעלד פון תבואה-זאָנגען.



צייכנונג 12. — דריזען-עפּיטהעל צעלען. רעכטס, צעלען פון צונג-דריוזען;
לינקס, לעבער-צעלען פון א פערד.

די דאזיגע האַריגע צעלען געפינען זיך אין שלים-הויט פון נאָז און האַלז, דעם גאַנצען וועג אַרונטער ביז אין די קלענסטע לופט-רעהרלעך; אין די זוימען-קאנאלען ביים מאַן, אין געבעהרמוטער און די רעהרען פון אייער-שטאַק (Fallopian tubes) ביי דער פרוי, און אין אייניגע אַנדערע פלעצער.

די בעוועגונג פון די הערעלעך ווערט ניט בעאיינפלוסט פון דעם נערווען-סיסטעם אָדער פון מוסקולערער צונויפציהונג, נאָר זי שיינט צו זיין אַ טייל פון דער אייגענטימליכער קראפט, וואָס לייענט אין דער פראָטאָפלאַזמע גופא.


§ 11. די פונקציעס פון די עפיטהעל-געוועבען זיי-נען הויפטעכליך צווייערליי: בעשיצונג און אויסשיידונג (Secretion) די עפיטהעל-שיכטען, וואָס דעקען צו די גאַנצע הויט פון קערפער, איז אַ ביישפּיעל פון בעשיצונג; די עפיטהעל-צעלען פון די דריזען איז אַ ביישפּיעל פון אויסשיידונג, ד. ה. פון פראָדוצירען פערשיידענע שטאַפען אָדער זאָפטען, וועלכע פיהרען אַן דעם מעטאָבאָליזם פון די אָרגאַנען. אייניגע עפיטהעל-געוועבען האָבען ביידע פונקציעס צוזאַמען, ווי צ. ב. דער עפיטהעל-אויסבעט פון די גערערים. דער האַריגער עפיטהעל שאַפט דורך די בעווע-גונג פון זיינע הערעלעך לופט-שטראָמען אין נאָז און אין די לופט-רעהרען, וועלכע טרייבען-ארויס פון זייערע קאנאלען אויפרייצענדע פליסיגקייטען און האַרטע שטאַפען. אין די רעהרען פון אייער-שטאַק העלפען די הערעלעך טרייבען דאָס אייעלע אין געבעהרמו-טער אַרײַן. די עפיטהעל-צעלען, וואָס לייענען אויף די עמפינדליכע אויבערפלעכען פון די אויגען, אויערען, נאָז און מויל, דינענען ווי אַ פערמיטלונג, דורך וועלכער אַלע איינדריקען פון דער אויסערער וועלט גרייכען די נערווענדען און ווערען איבערגעגעבען אין די צענטערס פון געהירען.

די עפיטהעל-צעלען ווערען נאָכאַנאַנד אָנגעוואָרפען פון זייער פרייען אויבערפלעך און ווערען פון דאָס נייע געשאַפען אין זייערע טיעפערע שיכטען. זיי נעהרען זיך פון דער לימף-פליסיגקייט, וואָס ווערט אַרויסגעזאָפט פון די קלענסטע בלוט-אָדערלעך (קאַפּי-לאַרען), וועלכע לויפען צווישען זייערע געוועבען.

2. בינדגעוועבען.

§ 12. די בינדגעוועבען, וועלכע שליסען אויף איין די בייגער, קארטילאזש און ליגאמענטען, בילדען דעם סקעלעט פון קערפער, און דיענען ווי א געשטעל-ווערק און איינהילונג פאר אלע זיינע פערשיידענע ארגאנען און טיילען. זייער הויפט אויפגאבע איז מעכאנישע שטיצע, און זיי זיינען דעריבער אזוי אינטים דורכגעוועבט מיט כמעט אלע טיילען פון קערפער, אז ווען מען וואלט געקענט אוועקנעהמען אלע אנדערע געוועבען און לאזען נאר די בינדגעוועבען, וואלטען מיר געהאט א מערקווירדיג-פינקטליכען מאדעל, גענוי ביי אים קלענסטען פרט, פון כמעט יעדען ארגאן און געוועב פון קערפער.

די אלגעמיינע סטרוקטור. בינדגעוועבען זיינען אויפגעבויט פון צוויי עלעמענטען: פון צעלען און א צווישען-שטאף (Intercellular Substance) די צעלען זיינען פון צוויי סארטן: א) פעסטע צעלען, אויסגעפלאכטע, מיט פערצווייגטע שפיצען, וועלכע קומען זיך אפטמאל צוזאמען און בילדען א געווערק; און בעוועגליכע צעלען, רונדע, קליינע, ווי די ווייסע בלוט-קארפוסקלען, וועלכע זיינען פריי און האבען ניט קיינע שפיצען. דער צווישען-שטאף קען זיין ענטוועדער א פעדימדיגער, ווי אין די פערצווייגטע צעלען, אדער א פארמלאזער, ווי אין דעם גלאדזקארטילאזש. די פערצווייגטע, וועדער, קענען זיין ווייסע, אדער געלכע עלאסטישע.




צייכנונג 13. — פערצווייגטע בינדגעוועב צעלען.

די בעזונדערע סארטען. די בינדגעוועבען ווערען איינגע-
טיילט אין 3 סלאסען :

1. פעדימדיגע בינדגעוועבען,
2. קארטילאזש,
3. ביינער.

§ 13. די פעדימדיגע בינדגעוועבען טיילען זיך איין אין
אייניגע סארטען, לויט דעם כאראקטער פון די פעדים און דער פארם
פון זייער געוועב. (א) דער ווייס־פעדימדיגער געפינט זיך דער-
הויפט אין די מוסקול־בענדער, ווי אויך אין די ליגאמענטען, די
צודעקען און איינהילונגען פון מוסקולען, אין ביינ־הויט און אין די
מעהרסטע הויט־צודעקען פון די פערשיידענע אָרגאנען. (ב) דער
געלב־עלאסטישער געפינט זיך רערהויפט אין די ליגאמענטען, אין
די לונגען, אין די שטייב־בענדער און אין פיעלע עלאסטישע הויטען.
אין אַט די ביידע געוועבען ליגענען די פעדים מעהרסטענטיילס פאַ-
ראַלעל איינע צו די אנדערע אין דיקע בינלאַעך, און די צעלען,
פעסטע, שפיציגע, ליגענען צווישען די פעדים און אין די רוימען צוויי-




צייכנונג 14. — אַרעאלאַר־געוועב.

וויסע און געלב־עלאסטישע פעדים, פערשיידענע צעלען צווישען זיי.

שען די בינטלעך. (ג) דער נעץ-געוועב (Areolar) זעהט אויס ווי א נעץ-ווערק פון דינע פעדימלעך אונגעלמעסיג דורכגעוועבט און צונויפגעקלעפט מיט א צעמענט-שטאף. די צעלען, מיט פער-צווייגטע שפיצען, געפינען זיך אין די נעץ-קעסטלעך צווישען די פעדים. אָט דער געוועב איז פערשפרייט אין קערפער מעהר איי-דער אלע אנדערע; ער וויקעלט איין און דרינגט דורך אלע אָר-גאנען, פערבינדט זייער איינצעלנע טיילען און האלט זיי אונטער אין זייערע פלעצער.

אויסער די זיינען פאראן נאך צוויי ספעציעלע פאָרמען: (ד) דער לימף-געוועב, וועלכער פאָרמירט דעם אינעוועניגסטען ראהם-ווערק פון דער מילך, די לימף-דריזען, די האלז-אנדלען און פון אנדערע דריזען-ארטיגע (Adenoid) געוועבען. דער גע-וועב איז געבויט פון זעהר אַן ערעלען נעץ-ווערק, וועלכער ווערט געמאכט ניט פון אינטערצעלולארע פעדים, ווי אין די אנדערע בינד-געוועבען, נאָר פון די פערצווייגטע שפיציגלעך פון די פעסטע צעלען גופא. אין די נעץ-קעסטלעך געפינען זיך די בעוועגליכע, קליינע, רונדע צעלען, וועלכע הייסען אויך לימף-קארפוסקלען.


און (ה) דער פעטם-געוועב, וועלכער איז אייגענטליך דאָס אייגענע וואָס דער נעץ-געוועב, נאָר ער האָט אין זיינע נעץ-קעסטלעך קלומפעס בלעזלעך, וואָס זיינען אָנגעפילט מיט אַ פליסיגען, פעטען שטאף, ווי טראָ-פענס אויל. אין אָט דער פאָרם געפינט זיך דאָס פעטם כמעט אין יעדען טייל פון קערפער, דער-הויפט אונטער דער הויט, אויפ'ן בויך און ארום אלערליי אינעוועניגסטע



צייכנונג 15. — לימף-געוועב. נעץ-קעסטלעך און לימף-קארפוסקלען.

אַרגאנען. אין דער ריכטיגער מאָס איז דאָס פעטם זעהר אַ ניצליכער שטאף פאָר'ן קערפער. ערשטענס איז ער דער פאָסיגסטער פאָק-


מאטעריאל אויסצופילען די רוימען צווישען די אָרגאַנען; צווייטענס, אלס אַ שלעכטער הימ־דורכפיהרער, דערלאָזט ער ניט קיין צורגרויסען הימ־פערלוסט דורך דער הויט; און דריטענס דיענט ער אלס אַ פאַרראַטה (זאפּאס) פון ברען־מאטעריאַל, וואָס קען בשעת הדחק פערברויכט ווערען אין דעם מעטאַבאָליזם פון קערפּער.



צייכנונג 16. — פעמס־געוועב

§ 14. קארטילאַזש געפינט זיך אין קערפּער אין 3 פער־שיידענע פאַרמען: (א) היאַלין־קארטילאַזש; (ב) געלב־עלאַס־מישער קארטילאַזש, און (ג) ווייס־פּעדימדיגער קארטילאַזש. די אלע 3 סאַרטען האָבען איין אַלגעמיינע סטרוקטור: אַ געדריכ־טער גרונד־שטאַף, וואָס הייסט מאַטריץ, אין וועלכען עס זיצען איינגעפאַסט ספּעציעלע קארטילאַזש־צעלען. דער אונטערשייד צווישען זיי בעשטעהט מעהר אין חלוקים בנוגע דעם כאַראַקטער פון דעם מאַטריץ, איידער אין כאַראַקטער פון די צעלען.

(א) דער היאַלין־קארטילאַזש הייסט אזוי, ווייל זיין מאַטריץ




צייכנונג 17. — היאַלין־קארטילאַזש.

בעשטעהט פון אן איינפארמיגען גרונד-שטאף, וועלכער זעהט אויס ווי צעריבענער גלאז ("היאלין" מיינט גלאזארטיג). די צעלען זיי-נען אונרעגעלמעסיג אין פאָרם און ליגענען צעוואָרפען אין בעזונדערע גרופען. אַט דער סאַרט געפינט זיך דערהויפּט ווי אַ צורעק אויף די שליסענדע עקען פון די ביינער און די ריפען, ווי אויף אין נאָז און לאַרינקס (דער שטיס-אַרגאַן). אייניגע ביינער, אויף זייער ערשטער שטופע פון ענטוויקלונג, בעשטעהען פון אַט דעם סאַרט קארטילאַזש.

(ב) דער געלב-עלאַסטישער קארטילאַזש געפינט זיך אין אויער (וואָס מען רופט די כראַמשקע אָדער כריאַשציק פון אויער), אין דעקל איבער'ן לאַרינקס (עפיגלאַטיס) און אין דעם רעהרעל וואָס געהט פון נאָז אין אויער. די צעלען זיינען אַוואַל אָדער רונד-ליך, און דער מאַטריי, אין וועלכען זיי זיצען, בעשטעהט כמעט אינגאַנצען פון דינע עלאַסטישע פעדים, וועלכע וועבען זיך זעהר געדיכט אַרום די צעלען.

(ג) דער ווייס-פעדימדיגער קארטילאַזש איז אַ סך מעהר פערשפרייט אין קערפער איידער דער פריהערדיגער סאַרט, און מען



ווייסער פיבראַ קארטילאַזש.

צייכונג 18. — געלב-עלאַסטישער פיבראַ קארטילאַזש.


געפינט איהם אין די רונדע דעקלעך צווישען די רוקען-ביינער, ווי אויף אין אייניגע געלענקען און מוסקול-בענדער. זיין מאַטריי

בעשטעהט כמעט אינגאנצען פון ווייסע פערדים, וועלכע זיינען זעהר עהנליך צו די ווייסע פערדים פון די בינד־געוועבען.
 די פונקציע פון קארטילאזש איז צו געבען אייניגע טיילען פון קערפער א שטיצענדען ראהם־ווערק, וועלכער איז אי שטארק, אי עטוואָס עלאסטיש־נאָכגיביג. ער גיט אן אָנהאלט פאר מוסקולען און ליגאמענטען; ער בינדט צונויף די ביינער, לאָזענדיג זיי אין דערזעלבער צייט א געוויסען גראד בעוועגונג; ער בילדעט א שטארקען ראהם פאר דעם לאַרינקס, דעם אויער און די ברוסט־ווענד, וועלכער איז ניט צושטייף און ניט צושווער אין געוויכט, און מאכט טיעפער געוויסע געלענק־גריבער, ניט בעשרענדיק קענדיג צופיעל די בעוועגונגען פון די ביינער.



פראגען:

1. אין וואָס בעשטעהט דער אונטערשייד צווישען אן עפיטהעליגע־וועב און אַ בינד־געוועב ?
2. וואָס זיינען די אויפגאבען פון דעם פעט־געוועב ?
3. אין וועלכען פרט איז דער לימף־געוועב אַנדערש געבויט ווי די איבעריגע בינד־געוועבען ?



צייכנונג 19. — דער סקעלעט פון מענטשען.

4מע לעקציע

די ביינער

דער סקעלעט. — די כעמישע קאמפאזיציע פון ביינער. — דער פיזישער געבוי. — די מיקראסקאפישע סטרוקטור. — די ענטוויקלונג פון ביין. — די צייהן.

§ 15. פון אלע בינד-געוועבען, וועלכע האלטען אונטער די ארגאנען און בילדען דאס געשמעלצט-ווערק פון קערפער, פערנעהמען די ביינער דעם וויכטיגסטען פלאץ. זיי בעשיצען די אינעוועניגסטע ארגאנען פון קאפ, ברוסט און בויך, גיבען אן אנהאלט די ווייכע טיילען און דיענען ווי הויב-שטאנגען פאר דער מוסקולען-ארבייט פון די גליעדער. זייער געוועב איז הארט, און דאך עטוואס עלאסטיש; פעסט אבער פערהעלטניסמעסיג לייכט אין געוויכט. אין דעם דערוואקסענעם מענשליכען קערפער זיינען פאראן 200 בעזונדערע ביינער פון פערשיידענער גרויס און פאָרם, ניט רעכער נענדיג די ביינדלעך אין אויער און די צייהן. זיי אלע צוזאמען, אָנגעשלאָסענע איינע אָן די אנדערע און צונויפגעשטעלט אין זייער נאטירליכע פאָזיציע, פאָרמירען דאָס, וואָס מיר רופען אָן דער סקעלעט.


§ 16. די כעמישע קאמפאזיציע. ביין בעשטעהט פון צוויי שטאָפֿען: מינעראלע און אָנימאלע. דער מינעראל-שטאָפֿ בעשטעהט דערהויפּט פון קאלץ-פאָספאטען און מאַכט אויס אַרום צוויי דריטעל פון גאנצען מאַטעריאַל פון ביין; דער אָנימאלער שטאָפֿ, וואָס מאַכט אויס נאָר 1 דריטעל, הייסט קאללאַזשען, און ווען מען קאכט עס, בעקומט זיך פון איהם זשעלאטין. די דאָזיגע פראָפּאָרציע פון די צוויי שטאָפֿען איז ניט אלע-מאָל דיזעלביגע, נאָר זי איז פערשיידען לויט דעם עלטער. ביי נאָך יונגע קינדער בעשטעהען די ביינער כמעט אינגאנצען פון אָנימאלע שטאָפֿען, און ברעכען זיך דעריבער קיינמאָל ניט; ביי אַל-טע לייט דאָגעגען ענטהאלטען די ביינער נאָך אַ גרעסערן פּראָ-צענט פון די מינעראלע שטאָפֿען: זיי זיינען דעריבער ברעקעל-דיג און ברעכען זיך נאָנץ לייכט.

1-טער עקספערימענט: צו בעווייזן די מינעראלע שטאפען פון א ביין. נעמט א גרויסען ביין און וועגט אים אָב. לעגט אים אריין אין א גלוטהייסען פויער און לאזט אים ברענען. פון אנהויב וועט ער ווערען שוואַרץ פון דעם קויהלען-שטאף, וואָס געפינט זיך אין זיינע אָרגאנישע מאַטעריאַלען, צום סוף אָבער וועט ער איבערברענען און ווער רען ווייס. לאָזט אים זיך אָבקיהלען און וועגט אים וויעדער אָב. דער ביין איז געבליבען ביי דערוועלבער פאָרם ווי פריהער, נאָר ער איז גער-וואָרען ברעקעלדיג, ווייל די אָנימאלע שטאפען זיינען אויסגעברענט גע-וואָרען פון אים, און ער וועגט נישט מעהר ווי אַן ערד צוויי דריטעל פון זיין פריהערדיגער וואָג.

2-טער עקספערימענט: צו בעווייזן די אָנימאלע שטאפען פון א ביין. גיסט אַריין א לעפעל הידראָ-כלאָר זויערע אין א האלב-קוואַרט וואַסער און טהוט עס אַריין אין א פלאַכע לוימענע כלי. רויניגט אָב אַ ביין פון אַ הײַנערשען פיסעל, אָדער אַ שטיקעל שעפסענעם ריפּ און לאָזט עס זיך ווייקען אין דעם זויער-וואַסער עטליכע טעג. די מינע-ראַל שטאפען ווערען ביסלעכווייז אויפגעלעזט און דער ביין ווערט בויגנדיג און וויר, אַבוואויל ער האלט אַן זיין פריהערדיגע פאָרם. אַ דינעם לאנגען ביין קען מען אויף דעם אופן אויסדרעהען ווי מען וויל, און אויב דער עקספערימענט איז פאַרזיכטיג דורכגעפיהרט געאַרען, קען מען דעם ביין אַפילו אויסבינדען אין אַ קניפּעל.

§ 17. דער געבוי פון אַ ביין. אַ ביין בעשטעהט פון צוויי-ערליי געוועבען: פון אַ האַרטען, קאַמפּאַקטען געוועב פון דרוי-סען, און פון אַ שוואַך-געוועב אינעוועניג. ווען מען זענט דורך אַ לאנגען ביין, פון אַרעם אָדער פון היפט, אויף העלפט אין דער לענג, זעהט מען, אַז די שליסענדע עקען בעשטעהען פון אַ דינער שאַל קאַמפּאַקטען ביין אויף דער אויבערפלאַך און פון אַ ווייכען שוואַך-אַרטיגען געוועב אינעוועניג; בעת פערקעהרט דער שטאַם פון ביין בעשטעהט כמעט אינגאַנצען פון קאַמפּאַקטען ביין, אין צענטער פון וועלכען עס געפינט זיך אַ קאַנאַל, וועלכער הייסט דער מאַרץ-קאַנאַל. די פלאַכע און קורצע ביינער זיינען געבויט ווי די שליסענדע עקען פון די לאנגע, ד. ה. אַ שוואַך-אַרטיגער געוועב אינעוועניג און אַ דינע שיכט פון קאַמפּאַקטען ביין דרויסען.

דער ביין מאַרץ איז איינגעטיילט אין צוויי סאַרטען: רוי-טער און געלער. דער רויטער מאַרץ געפינט זיך אין די רוימען פון שוואַך-געוועב. ער ענטהאַלט פיעל בלוט און בעשטעהט פון אַ ביסעל פעטס-צעלען און אַ גרויסער צאָהל מאַרץ-צעלען. דער געלער מאַרץ פילט אַן דעם קאַנאַל פון די לאנגע ביינער און בע-שטעהט דערהויפּט פון פעטס-צעלען און אַ סך בלוט אָרען.




צייכנונג 20. — מאַרד־צעלען.

די אויבערפלעכען פון די ביינער, א חוץ דער טייל וואָס איז בעדעקט מיט'ן שליסענרען קארטילאזש, זיינען בעצויגען מיט א שטייפער, פעדימדיגער הויט, וועלכע הייסט פּעריאַסטעאַום. די דאָזיגע ביינ־הויט איז זעהר רייך אין בלוט־אַדערן, פיעל צווייגלעך פון וועלכע דרינגען אריין אין ביין דורך קליינע לעכלעך אויף זיין אויבערפלעך צו בעזאָרגען איהם מיט נאָהרונג. זי שפיעלט דער־בער א גרויסע ראָליע אין דער ענטוויקלונג, דעם וואַקסען און רע־פּאַראַטור פון ביין; אזוי אז ווען א טייל הויט שטעהט אָב פון ביין מחמת א קראַנקהייט אָדער א בעשעדיגונג, קען דער אָבגעדעקטער טעיל טייל ביין פערלירען זיין לעבענסקראַפט און אָנהויבען פוילען. די לאַנגע ביינער האָבען א חוץ דעם א בעשטימטע אַרמער־יע (א רויט־בלוט־אַדער), וואָס געהט אַריין דורך א גרעסערן לעכל אין שטאַם פון ביין, צו בעזאָרגען דעם קאַנאַל־מאַרד מיט בלוט און צו געבען נאָהרונג די אינוועניגסטע טיילען.

§ 18. די מיקראַסקאָפישע סטרוקטור. ווי סאָליר און קאָמפּאַקט אַ ביין שיינט ניט צו זיין אויפ'ן אויסערליכען אויס־זעהען, דאָך ווען מען זעגט אָב פון איהם אַ דין בלעטעל און מען אונטערזוכט עס אונטער'ן מיקראַסקאָפ, דערזעהט מען אז ער איז אינגאנצען דורכגעלעכערט פון קאַנאַלען, שפאַלטען און גריבלעך, וועלכע קאָמוניקירען און פּעראַייניגען זיך איינע מיט די אנדערע לויט א געוויסען פלאַן און א בעשטימטען סיסטעם. ווען מען קוקט אויף א קווער־שניט פון שטאַם פון אַ לאַנגען ביין, זעהט מען אין איהם א גרויסע צאָהל רונדע פיגורען. יעדע פיגור האָט אין צענ־


מער א לאך; ארום דעם צענטער לויפען קרייזען פון שווארצע פינטלעך, פון וועלכע עס שטראהלען ארויס דינע, טונקעלע ליניען, וואס קאמוניקירען מיט די פינטלעך און פאלען אריין אין דער צענטראלער לאך.



צייכנונג 21. — קווער-שניט פון שטאם פון א לאנגען ביין.

אונטערזוכט מען, וויעדער, א דין בלעטעל פון ביין אין דער לענג, געפינט מען, אז די צענטראלע לעכער זיינען איינפאך איבער-שניטען פון קליינע קאנאלען, וואס לויפען לענג-אויס אין ביין און הייסען האווערוזישע קאנאלען — א נאמען נאך אן ענגלישען פיר-זיאלאג האווערז, וועלכער איז געווען דער ערשטער וואס האט זיי גענוי בעשריבען. די שווארצע פינטלעך זעהען נאך אויס שווארץ אונטער'ן מיקראסקאפ און זיינען ניט קיין פינטלעך, נאר גריב-לעך, וועלכע הייסען לאקונען. די דינע ליניען זיינען קליינע קאנאלעלעך, וואס פערבינדען די לאקונען מיט די האווערוזישע קאנאלען.

די האווערוזישע קאנאלען, וועלכע זיינען דורכשניטליך איין פינפהונדערטעל פון א צאל אין דיאמעטער, ענטהאלטען בלוט-אדערן, וואס קומען צו זיי אריין אי דורך די לעכלעך אויפ'ן אוי-



צייכנונג 22.

ביין-צעלען.

האווערוישע קאנאלען און לאקונען

בערפלעך פון ביין אונטער דעם פערנאסטעאום, אי פון די צווייג-
לעך פון דעם בלוט-אדער פון מארד-קאנאל אדער פון שוואם-געוועב.
די לאקונען און קליינע קאנאלעלעך ציהען זייער נאָהרונגס-שטאָף
פון די דאָזיגע האווערוישע בלוט-אדערן און גיבען איבער א טייל
פון דעם פאר די אנדערע שטאָפּען פון ביין, דורך וועלכע זיי לויפּען.

אין די לאקונען זיצען געצווייגטע צעלען, וועלכע הייסען ביי-
נער-צעלען אדער קארפוסקלען, און זיינען זעהר עהנליך צו די
געוועהנליכע בינד-געוועב-צעלען. א צעל פון איין לאקונא איז
פערבונדען דורך איהרע צווייגעלעך מיט די צעלען פון די אנדערע
לאקונען אין איהר קרייז, ווי אויך מיט די בלוט-אדערן פון די האר-
ווערוישע קאנאלען דורך די שפאלטען אדער קאנאלעלעך, און אויף
דעם אופן איז יעדערע פון די דאָזיגע שטיקלעך פראָטאָפלאַזמע די
שפייערין פון דעם ברעקיל ביין וואָס אַרום איהר.

§ 19. די ענטוויקלונג פון ביין. א ביין איז אין עצם א

בינד-געוועב, וואָס איז אָנגעפילט געוואָרען מיט קאלך-זאלצען.
אייניגע ביינער ווערען דירעקט ענטוויקעלט פון א פערמירנען
בינד-געוועב, אנדערע געהען דורך די שטופע פון היאלין-קארטי-

לאזש — דער פראצעס איז אָבער אין גרונד גענומען דערזעלבגער אין ביידע פעלען. די עלעמענטען פון יעדען בינדגעוועב, ווי מיר האָבען פריהער געזעהן, זיינען צעלען און א צווישען־שטאָף; און סיי דער צווישען־שטאָף זיינען בינטלעך פעדים, סיי ער איז אן איינפארמיגער מאטריץ, די ענטוויקלונג פון ביין קומט דערפון, וואָס אין די פעדים אָדער אין דעם מאטריץ הויבען זיך אן אַבצוועצען זאלצען פון קאלף. די אבגעזעצטע קערנדלאך זאלץ ווערען ביס־לעכווייז אזוי געריכט, אז זיי פילען אן דעם גאנצען שטאָף פון די פעדים אָדער פון מאטריץ, ביז יעדער פאָדים אָדער יעדער טייל מאטריץ־שטאָף ווערט אַ ביינערנער שפיציקעל. די שפיציקלעך קעמלען זיך איינע אין די אנדערע און בילדען אַ ביינערנעם נעץ־ווערק אין דער פאָרם פון קרויזלעך. די אַריגינעלע צעלען, וויע דער, וואָס זיינען טיילווייז געבליבען אין דעם נעץ־ווערק, ווערען ענדליך די ביינ־צעלען אָדער קארפוסקלען, וואָס מיר געפינען אין די לאָקונען.


דער דאָזיגער פראצעס הויבט זיך געוועהנליך אן אין איינעם אָדער מעהרערע פונקטען, וועלכע הייסען צענטערס פון ביינ־פאָר־מירונג. די לאנגע ביינער האָבען וועניגסטענס דריי אזעלכע צענטערס — איינעם פאר'ן מיטען־ביין און איינעם פאר יעדען שליס־סענדען עק פון ביין. (דער מיטען ביין וואָס האלט אין וואקסען, הייסט דיאַפיזיס; יעדער עק ביין הייסט עפיפיזיס.) די עקען ביינער זיינען אין אָנהויב בעהעפט צו דעם שטאַם אָדער מיטען פון ביין דורך צווישענדיגע שטיקלעך קארטילאזש, און דער וואקס פון אַ בייין אין דער לענג קומט פאָר דורך דער ביינ־פאָרמירונג און וואקס פון אַט דעם קארטילאזש. ווען מען זאָל אַבטיילען די עקען־קארטילאזש פון אַ יונגען ביין, קען ער לענגער ניט וואקסען. אַ בייין הערט נאטירליך אויף צו וואקסען אין דער לענג, ווען דער דאָזיגער קארטילאזש איז שוין אינגאנצען פערביינערט. אין דער גרעב וואקסט דער שטאַם פון ביין דורכדעם, וואָס עס קומען איהם צו כסדר פרישע ביינ־שיכטען פון דעם פעריאַסטעאום.

די צייהן.

§ 20. ביים מענשען, ווי ביי די מעהרסטע זויג־טהיערען, קומען ארויס אין פערשיידענע צייטען צוויי בעזונדערע געגנ צייהן.

דער ערשטער גאנג הייסט דער „דערווייליגער“ אָדער די מילך-צייַהן, ווייל ער האלט זיך נאָר די ערשטע עטליכע יאָהר, ביז וואָס נען עס שניידט זיך אויס דער צווייטער אָדער בעשטענדיגער גאנג צייַהן.

דער פולער גאנג מילך-צייַהן בעשטעהט פון 10 צייַהן אויבען, 5 אויף איין זייט און 5 אויף דער אנדער זייט, און 10 אונטען. די פינף זיינען: 2 שנייד-צייַהן, 1 וואָלף-צאָהן און 2 באַק-צייַהן. די שנייד-צייַהן שמעהען די ערשע אין מיטען מויל פון ביידע זייטען, אזוי אז קוקענדיג אויף זיי פון פאַרענט, זעהט מען 4 שנייד-צייַהן אין אַ רייה, צו איין וואָלף-צאָהן אויף יעדער זייט פון זיי, און צו צוויי באַק-צייַהן גלייך נאָך יעדען וואָלף-צאָהן — אזוי ווי אויבען, אזוי אונטען, 20 אין אַלעמען. דער בעשטענדיגער גאנג צייַהן האָט מיט 6 מעהרער אויבען און דאָס גלייכען אונטען; ד. ה. עס קומען צו נאָך די 2 באַק-צייַהן, נאָך 3 הינטערשטע באַק-צייַהן אויף יעדער זייט — 32 אין אַלעמען. (די גאָר לעצטע פון די הינטערשטע באַק-צייַהן הייסען אויך די „שכל-צייַהן“, ווייל זיי שניידען זיך ארויס אין עלטער פון 18 ביז 20 יאָהר, ווען אַ מענש רעכענט זיך שוין פאַר אַ בעל שכל.)



צייכנונג 23. — סטרוקטור פון אַ צאָהן. קווער-שניט לענג-שניט

די סטרוקטור פון אַ צאָהן. אַ צאָהן בעשטעהט פון 3 טיילען: די קרוין אָדער דער קערפער פון צאָהן, וואָס שמעקט ארויס פון צאָהן-פלייש; דער וואָרצל, אָדער די וואָרצלען, פון

צאָהן, וואָס זיצט אין ביין, און די האַלדז פון צאָהן, וואָס איז צוויי-שען דער קרוין און דעם וואַרצעל. אין צענטער פון צאָהן איז פאראן אן אויסהעהלונג, וועלכע איז אָנגעפילט מיט אַ ווייכען, בלוט-דייכען און זעהר עמפינדליכען שטאָף, וואָס הייסט די צאָהן-פולפע. דער אויסערליכער האַרטער טייל פון צאָהן בעשטעהט פון דענטיין. איבער דעם דענטיין, אויפ'ן קרוין פון צאָהן, געפינט זיך אַ שיכט פון ענאַמעל; דער דענטיין פון וואַרצעל איז בעדעקט פון אזא געוועב, וועלכער הייסט צעמענטום אָדער שטיין-דעקע.

די פולפע איז צונויפגעשטעלט פון אַ שליימיגען זשעלי-מאַט-רייז, אין וועלכען עס געפינען זיך אַ פּעדימדיגער בינדגעוועב, בלוט-אָדערן, נערווען און אַ גרויסע צאָהל פיעל-פאַרמיגע צעלען. די בלוט-אָדערן און נערווען קומען אַריין אין דער פולפע דורך אַ קליין נע עפענונג אין שפיץ פון יעדען וואַרצעל.

דער דענטיין איז אין זיין כעמישער קאמפאָזיציע זעהר עהנליך צו ביין, נאָר ער ענטהאַלט וועניגער אַנימאַלע שטאָפּען און מעהר מינעראַלע, וועלכע בעשטעהען אויך דערהויפּט פון קאלד-פאָס-פאטען.

דער ענאַמעל בעשטעהט כמעט אינגאנצען פון מינעראַלען — ער האָט נישט מעהר ווי צוויי אָדער דריי פראָצענט פון אַנימאַלען שטאָף — און איז דער האַרטסטער טייל פון צאָהן, ווי אויך דער האַרטסטער געוועב אין גאנצען קערפּער.

דער צעמענטום בעשטעהט פון אמת'ען ביין און האָט אויך לאָקונען און קאנאַלבעלעך, וועלכע קאָמוניקירען מיט טיילען פון דעם דענטיין, נאָר ער האָט ניט קיין האַווערוישע קאנאַלען.

די צייהן ענטוויקלען זיך פון איינעם פון די עפיטהעל-שיכטען פון דער שלייס-הויט פון מויל, און ווערען דעריבער ניט פעררעכענט פאַר ביינער, נאָר פאַר אַן אויסוואקס פון עפיטהעל-געוועב.



פראַגען:


1. וואָס איז דער אונטערשייד אין געבוי פון אַ קורצען צו אַ לאַנגען ביין?
2. ווי אזוי וואַקסט אַ ביין אין דער לענג און אין דער גרעב?
3. פאַר וואָס ווערען די צייהן ניט פעררעכענט פאַר ביינער?

5מע לעקציע

דער סקעלעט

די ביינער פון קאפ. — די נעט פון שארבען. — די ביינער פון מיטען-קערפער.

די ביינער פון סקעלעט קענען איינגעטיילט ווערען אין 3 טיילען: די ביינער פון קאפ, די ביינער פון מיטען-קערפער און די ביינער פון די ענד-גליעדער (עקסטרימיטעטען, הענט און פיס).



צייכונג 24. — די ביינער און נעט פון קאפ-שארבען.

1. די ביינער פון קאפּ.

§ 21. דער קאפּ-שאַרבען ווערט איינגעטיילט אין 2 טיילן: דער געהירן-שיידעל און דאָס געזיכט. דער געהירן-שיידעל בעשטעהט פון 8 ביינער, וועלכע זיינען ביי אַ דערוואַקסער נעם מענטשן פעסט צונויפגעשלאָסען אינאיינעם. (ביי קליינע קינדער זיינען די דאָזיגע ביינער אָבגעזונדערט איינע פון די אנדערע און נאָר איבערגעצויגען מיט אַ דיקער בינד-הויט, כדי צו לאָזען פרייען פּלאַץ פאַר'ן מוח וואו צו וואַסען.)

די שיידעל-ביינער זיינען די פּאַלאַגענדע:

(Frontal)	איינ שטערן-ביין,
(Parietal)	צוויי שייטעל-ביינער,
(Temporal)	צוויי שלייפען-ביינער,
(Occiput)	איינ הינטער-קאפּ ביין,
(Sphenoid)	איינ קייל-ביין,
(Ethmoid)	איינ זיפּ-ביין,

דער שטערן-ביין מאַכט דעם שטערן און דעם פּאַרענט פון קאפּ. ער איז פּעראייניגט מיט די צוויי שייטעל-ביינער פון הינטער און פּאַרמירט פון פּאַרענט די דעכער פון די אויגען-גריבער. די שייטעל-ביינער מאַכען די זייטען און דעם דאָך פון שאַרבען. זיי גרעניצען זיך פון פּאַרענט מיט דעם שטערן-ביין, פון הינטער און מיט דעם הינטער-קאפּ ביין, און ביי די זייטען מיט די שליי-פען-ביינער און דעם קייל-ביין. זיי בילדען אַ שעהנעם געוועלכ צו בעשיצען דעם געהירן.

די שלייפען-ביינער זיינען בעהעפט צו דעם קייל-ביין פון פּאַרענט, צו די שייטעל-ביינער פון אויבען, און צו דעם הינטער-קאפּ-ביין פון הינטען. אין יעדען שלייפ-ביין געפינט זיך די עפע-נונג פון אויער.

דער הינטער-קאפּ ביין פּאַרמירט דעם באַזיס פון שאַרבען און דעם הינטען פון קאפּ. ער איז אַ ברייטער, אויסגעבויענער ביין און זיצט אויף דעם ערשטען רוקען-ביין (דעם אַטלאַס). זיין אונטערשטער טייל איז דורכגעלעכערט פון אַ גרויסער, האַלברונד דער עפענונג, וועלכע הייסט פּאַראַמען מאַגנום, דורך וועלכע דער חוט השדרה (דער רוקען-מאַרף) געהט דורך פון דעם געהירן. דער קייל-ביין זיצט פון פּאַרענט פון הינטער-קאפּ-ביין און פּאַרמירט אַ טייל פון שאַרבען-באָזיס. ער איז אריינגעשפּאַרט ווי

א קייל אָדער קליין צווישען די שיידעל־און געזיכט־ביינער און שליסט צונויף 14 פערשיידענע ביינער. ער איז מערקווירדיג עהנ־ליך צו א פלעדער־מויז מיט אויסגעשפרייטע פליעגלען, וועלכע דיענען אין דעם פאל ווי בינד־באלקענעס פאר דעם געוועלכ פון שארבען.

דער זיפ־ביין זיצט צווישען די שיידעל־און געזיכט־ביינער, גלייך ביים וואַרצעל פון נאָז. ער פאַרמירט א טייל פון דעם באָ־דען פון שארבען. זיין נאָמען נעהמט זיך פון דעם, וואָס ער איז דורכגעלעכערט ווי א זיפ פון א סך לעכלעך, דורך וועלכע די גערוד־נערווען געהען דורך פון געהירן אין נאָז.

די געזיכט־ביינער בעשטעהען פון 14 פערשיידענע ביינער, וועלכע זיינען, מיט דעם אויסנאָהם פון דעם אונטערשטען קיך־ביין, ענג איינגעשלאָסען איינע אין די אנדערע, אקוראט ווי די שאר־בען־ביינער. זיי גיבען די פאָרם און דעם אויסדרוק פון דעם מענש־ליכען פנים און שאַפען פלעצער פאר אזוינע וויכטיגע אָרגאַנען, ווי די אויגען, די נאָז און דאָס מויל, מיט זייערע חושים פון ראיח, ריח און טעם־עמפֿינדונג. זיי זיינען:

(Superior Maxilla)	צוויי אויבערשטע קיך־ביינער,
(Malar)	צוויי באַקען־ביינער,
(Nasale)	צוויי נאָז־ביינער,
(Lacrimale)	צוויי טרערען־ביינער,
(Palatinum)	צוויי גומען־ביינער,
(Turbinate)	צוויי געדריידעלטע ביינער,
(Vomer)	איין אַקעראַייזען־ביין,
(Inferior Maxilla)	איין אונטערשטער קיך־ביין.

די אויבערשטע קיך־ביינער פאַרמירען א טייל פון געוועלכ פון מויל און דעם גאַנצען באָדען פון די אויגען־גריבער. אין זיי זיצט דער אויבערשטער גאַנג צייהן.

די באַקען־ביינער זיינען אָנגעשלאָסען אָן די אויבערשטע קיך־ביינער און העלפען פאַרמירען די אויגען־גריבער. פון זיי קומט ארויס אויף יעדער זייט א שטאַרקער, האַלב־רונדער ביין, וועלכער געהט הינטען־צו און שליסט זיך אָן די שלייפען־ביינער. דורך זייער דיקייט און שטאַרקייט בעשיצען זיי דאָס געזיכט פון מעג־ליכע בעשעדיגונגען.

די נאָז־ביינער זיינען קליינע ביינדרלעך צווישען די אויגען־גריבער, וועלכע פאָרמירען די נאָז־בריק. נעבען זיי געפינען זיך די צוויי קליינע מרערען־ביינדרלעך, וועלכע ליגען אין די אינער־ליכע ווינקלען פון די אויגען־גריבער. אין יעדען ביינדרעל געפינט זיך א גריבעל, וואו עס ליעגט דאָס רעהרעל, דורך וועלכען די טרע־רען פליעסען פון די אויגען אין נאָז אריין.

די גומען־ביינער זיינען הינטער די אויבערשטע קיך־ביינער, און פאָרמירען אינאיינעם מיט זיי דעם ביינערנעם טייל פון דעם געוועלב פון מויל.

די געדריידעלטע ביינער זיינען ווייכע, ווי א מגילה־צונויפ־געדרייטע, ביינדרלעך, וואָס ליגען אין די נאָז־לעכער און פערגרע־סערען דעם שטח פון לופט־דורכגאנג פון נאָז.

דער אַקעראייזען־ביין הייסט אזוי, ווייל ער איז עהנליך צו אַן אַקעראייזען און דיענט ווי א דין, ערעל ווענטעל, וואָס טיילט פונאָדער די צוויי נאָז־לעכער.

דער אונטערשטער קיך־ביין איז דער לענגסטער ביין פון געזיכט און האָט די פאָרם פון א הופאייזען (א פאָדקעווע). ער ענטהאַלט דעם אונטערשטען גאַנג צייהן. ער איז דער איינציגער בעוועגליכער ביין פון קאָפּ. זיין בעוועגונג איז ארויף און אַראָב און פון זייט צו זייט, דורך דעם הענגעלענק וואָס ער מאַכט מיט א טייל פון דעם שלייף־ביין.

§ 22. די נעט פון שאַרבען. די קאָפּ־ביינער שליסען זיך איינע מיט די אנדערע גאַנץ אנדערש ווי אלע איבעריגע ביינער פון קערפער. קליינערהייט זיינען די דאָזיגע קאָפּ־ביינער איינגעקארבט ביי די ברעגעס און זעהען אויס ווי די צייהן פון א זעג; אין דער־וואַקסענעם צושטאַנד ווערען אָט די צייהן־אַרטיגע ברעגעס אַרייַן געפאַסט איינע אין די אנדערע און וואַקסען זיך צונויף. זיי זעהען דערנאָך אויס ווי זיי וואַלטען געווען צונויפגענייט איינע מיט די אנדערע, און זייערע צונויפ־שליסונגען הייסען דעריבער די נעט. די דאָזיגע צונויפ־שליסונג גיט א איינהייטליכקייט צו די בע־זונדערע ביינער, און דער שאַרבען, וואָס האָט די אויפגאַבע צו בע־שיצען דעם ערעלען געוועב פון מוח, ווערט אויף דעם אופן ווי א געוועלב, וואָס איז אויסגעפורעמט פון איין שטיק. ביי נייגעבוירענע קינדער איז „דער מוח אָפּען“, ד. ה. די

ביינער פון שארבען קומען זיך ניט צונויף, דערהויפט ביי די ווינקלען פון די שייטעל ביינער. די דאזיגע „אפענע“ אָדער ווייכע פלעך צער הייסען די פאָנטאַנעלען, ווייל מען קען דאָרט פיהלען דאָס פולסקלאַפּען פון געהירן, ווי דאָס הויבען זיך פון וואַסער אין אַ פאָנטאַן. די הינטערשטע פאָנטאַנעל איז אַ קלענערע און שליסט זיך צו אין עטליכע מאָנאַט; די פאָדערשטע פאָנטאַנעל איז אַ גרעסערע און בלייבט אָפּען ביז אין צווייטען יאָהר, אָדער אַמאָל נאָך שפעטער.

2. דער מיטען-קערפער.

§ 23. דער סקעלעט פון מיטען-קערפער איז צוטיילט אין אַ אױבערשטען קאסטען, די ברוסט, און אַ אונטערשטען קאסטען — דער בויך. די ביידע קאסטענס זיינען אָבגעטיילט איינער פון אנדערן דורך אַ בעוועגליכע, מוסקולערע שייד-וואנט, וועלכע הייסט דיאַפראַגמע.

דער ברוסט-קאסטען איז פאָרמירט דורך דעם ברוסט-ביין פון פאָרענט, דעם רוקען-זייל פון הינטען און די ריפּען-ביינער ביי די זייטען. ער איז אינגאנצען אויסגעפילט פון די לונגען און האַרץ. דער בויך-קאסטען איז פאָרמירט פון הינטען דורך אַ טייל פון רוקען, פון אונטען — דורך די בעקען-ביינער, פון פאָרענט און ביי די זייטען — דורך מוסקולען. ער ענטהאַלט דעם מאָגען, די לעבער, די מילץ, די געדערם, די ניערען און אנדערע אָרגאַנען. דער מיטען-קערפער בעשטעהט פון 54 ביינער, איינגעטיילט ווי פאָלגט:

דער רוקען-זייל, 26 ביינער

(Cervical)	7 האַלדזרוקענביינער
(Dorsal)	12 ברוסט-רוקענביינער
(Lumbar)	5 לענדען-רוקענביינער
(Sacrum)	1 קרייץ-ביין
(Coccyx)	1 שטייט-ביין

די ריפּען, 24 ביינער


4 אָפּענע ריפּען	6 פאלשע ריפּען	14 אמת'ע ריפּען
------------------	----------------	-----------------

(Os Hyoid)	1 צונג-ביין
(Sternum)	1 ברוסט-ביין
(Pelvis)	2 בעקען-ביינער

דער רוקען-זייל איז א וואונדער-באדער מעכאניזם, פאלקאם צוגעפאסט צו די פערשיידענע צוועקען, וועלכע ער דיענט. ער האלט אונטער דעם קאפ, שליסט איין און בעשיצט דעם רוקען-מארך (חוט השדרה), און פער-שאפט אן אנהאלט פאר פיעלע מוס-קולען, דערהויפט פאר די וואס האל-טען אויף דעם קערפער אין א אויפ-רעכטע פאזיציע. יעדער רוקען-ביין האט אין צענטער אן עפענונג און די בעזונדערע רוקען-ביינער ליעגען אזוי איינער אויף דעם אנדערן, אז זייערע עפענונגען מאכען אויס צוזאמען איין גאנצען לאנגען קאנאל, פון קאפ ביז דעם אונטערשטען טייל פון רוקען. אין דעם דאזיגען קאנאל ליעגט דער רוקען-מארך, וואס איז פערבונדען מיט'ן גע-הירען פון קאפ. אויף יעדער זייט, צווישען יעדע צוויי ביינער, זינען פאר-ראן עפענונגען, דורך וועלכע עס קומען ארויס נערווען פון רוקען-מארך און געהען אוועק צו פערשיידענע טיילען פון קערפער.


צווישען די רוקען-ביינער געפינען זיך אזוינע קישעלעך פון קארטילאזש, וועלכע גיבען דעם רוקען מעהר שטארק-קייט און דערלאזען ניט איין ביין זאל זיך רייבען אן דעם אנדערען. די דא-זיגע קישעלעך דיענען אויך ווי עלאס-טישע פרוזשינעס פאר'ן רוקען און פעהיטען דעם געהירן און רוקען-מארך זיי זאלען ניט ליידען קיין

שאדען פון א פלוצלונדיגער אויפטרייסלונג אדער בעשעדיגונג פון קערפער.



צייכנונג 25.—דער רוקען-זייל

די ריפען נעהמען ארום דעם ברוסט־קאסטען ווי ריפען ארום א פעסיל. זיי זיינען אָנגעשלאָסען פון הינטען אָן די 12 ברוסט־רוקען - ביינער, א ריפֿ אויף יעדער זייט, 12 פאַר אין אלעמען. די ערשטע 7 פאַר, רעכענענדיג פון אויבען, הייסען אמת'ע ריפען, ווייל זיי נעהמען ארום דעם גאנצן ברוסט־קאסטען און שליסען זיך פון פאַרענט מיט'ן ברוסט־ביין; די איבעריגע 5 פאַר הייסען פאלשע, ווייל זיי געהען נישט ארום און ארום, נאָר 3 פאַר שליסען זיך אָן אָן די העכערע ריפען, און די לעצטע 2 פאַר זיינען פון פאַרענט אָן גאַרנישט נישט צייכנונג 26. — די ריפען און ברוסט־ביין



אָנגעשלאָסען און בלייבען שווימען פריי ארום בויך. די ריפען געהען נישט האַרצואַנטאָגלייך ארום דער ברוסט, נאָר זיינען אויסגעבויגען אויף אַרונטער, אזוי, אז ווען זיי ווערען אויפגעהויבען אָדער אַרונטערנגעדריקט דורך די שטאַרקע צווישען־ריפען־מוסקולען, ווערט די מאַס פון דער ברוסט פֿערגרעסערט אָדער פֿערקלענערט. די דאָזיגע בעוועגונג פון די ריפען איז זעהר וויכטיג פאַר דעם פּראָצעס פון אָטמעמען.

דער צונג־ביין געפינט זיך אונטער דעם אונטערשטען קיך־ביין. ער האָט אויך די פאַרם פון אַ הופאייזען. דער וואָרצל פון צונג איז צוגעפעסט צו זיין אויסבויג, און דער אויבערשטער טייל גאָרעל (לאַרינקס) הענגט אויף איהם ווי אויף אַ הענגהעקעל. צו איהם זיינען אויך בעהעפט די מוסקולען, וואָס בעוועגען די צונג. דער ברוסט־ביין איז אַ לאַנגער, פלאַכער ביין, וועלכער פאַר־מירט דעם מיטען פון דער פאָדערשטער וואַנט פון ברוסט־קאסטען. ער איז פֿערבונדען מיט די ריפען און מיט די שליסעל־ביינער.

די בעקען-ביינער זיינען גרויסע, אונרעגעלמעסיגע און פעס-טע ביינער, וועלכע קומען זיך צונויף איינע מיט די אנדערע פון פאָרענט, און שליסען זיך מיט'ן קרייץ-ביין פון הינטען. זיי בע-שטעהען פון דריי טיילען: דער זייטיגער טייל הייסט דאָרס-ביין (איליאום), דער אונטערשטער טייל הייסט זייץ-ביין (איסכיאום) און דער פאָדערשטער טייל הייסט שאַנד-ביין (אָס פוביס). די אלע דריי טיילען בילדען איין ביין, וועלכער איז אויסגעהעלט ווי אַ בעקען און הייסט דאָרום דער בעקען-ביין (אָס פעלוויס). אויף דער אויסערער זייט פון ביין געפינט זיך אַ טיעפע אויסהעלונג אָדער קנאָכען-גרוב (אַצעטאַבולום), אין וועלכער עס פאסט זיך אַריין דער רונדער קאָפּ פון דעם היפט-ביין. (זעה צייכונג 19).



פראגען:

1. דורך וועלכע ביינער געהט דורך דער רוקען-מארה, זיך אָנהוי-בענדיג פון געהירן?
2. וועלכע ביינער ליעגען צווישען דעם שמערן-ביין און דעם הינד-מערקאָפּ-ביין?
3. וואָרום געהען די ריפּען אויסגעכויגען אויף אַרונטער?

6טע לעקציע

דער סקעלעט

(פארטגעזעצט).

די אויבערשטע ענד-גליעדער : דער שולמער, אָרעם, אונטער-ארעם און האַנד. — די אונטערשטע ענד-גליעדער : היפּט, אונטער-היפּט און פוס.

§ 24. די אויבערשטע ענד-גליעדער בעשטעהען אויף יעדער זייט פון א אָרעם, א אונטער-אָרעם און א האַנד. זייערע ביינער ווערען איינגעטיילט ווי פאלגט :

דער אָרעם

(Scapula)	שולמער-בלאט
(Clavicula)	שליסעל-ביין
Humerus)	אָרעם-ביין


דער אונטער-אָרעם

(Ulna)	עלענבויגען-ביין
Radius)	שמראחל-ביין

די האַנד

(Carpus)	האַנד-געלענק
(Metacarpus)	מיטען-האַנד
(Phalanges)	פינגער-ביינער


די צוויי ביינער פון שולמער, דאָס שולמער-בלאט און דער שליסעל-ביין, בעהעפטען דעם אָרעם צו דעם מיטען-קערפער. דאָס שולמער-בלאט איז א פלאכער, דריי עקיגער ביין, וואָס ליעגט איבער די ריפּען, פון אויבען אויפ'ן הינטערשטען טייל פון ברוסט-קאסטען, מיט זיין שפיציגען ווינקעל אַרומטער. עס בעשטעהט זיין א ברייטען, פלאכען טייל און א אַבשטעהענדיגן רוקען נעבען דעם אויבערשטען ראַנד, וועלכער ענדיגט זיך אין א פלאכע אויס-ברייטונג. אויבען ביי זיין אויסערליכען ווינקעל געפינט זיך אן אויסהעהלונג אָדער קנאָכען-גרוב, אין וועלכער עס פאסט זיך אריין.



צייכנונג 27. — דאָס שולטער-בלאָט.

דער רונדער קאָפּ פון אָרעם-ביין. דאָס שולטער-בלאָט האַלט זיך אין פּלאַץ דערהויפּט דורך מוסקולען.

דער שליסעל-ביין איז אַ דינער, דאָפּעלט-געבויגענער ביין, וועלכער לייענט פון פּאַרענט פון ברוסט, איבער דעם ערשטען ריפּ. ער גרייכט פון אויסערליכען ווינקעל פון שולטער-בלאָט ביז דעם אויבען פון ברוסט-ביין. ער העלפט אויפצוהאלטען דאָס שולטער-



צייכנונג 28. — דער שליסעל-ביין.


בלאט אין פלאץ; זיין הויפט עוברא איז אָבער צו האַלטען די שולטערן ווייט אָנגערוקט איינעם פון אנדערן, כדי די אָרעמס זאָלען קענען האָבען אַ פרייערן שוואונג.

דער אָרעם-ביין איז דער שטאַרקסטער ביין פון דער אויבערש-טער עקסטרעמיטעט. זיין רונדער קאָפּ, ווי געזאָגט, פאַסט זיך אַריין אין קנאַכען-גרוב פון שולטער-בלאט און בילדעט אַ געלענק וואָס גיט איהם זעהר אַ פרייע בעוועגונג. די מעכאַניקער רופען עס אַ אוניווערזאַל-געלענק, ווייל דער שולטער לאָזט זיך אזוי דרעהן אין אַלע ריכטיגען, אז עס איז ניטאָ אַ טייל פון קערפער, וואָס די האַנד זאָל עס ניט קענען אָנריהרען. דער אונטערשטער עק פון אָרעם-ביין שליסט זיך מיט די אויבערשטע עקען פון די אונטער-אָרעם ביינער צו בילדען דעם עלענבויגען.

דער אונטער-אָרעם האט צוויי ביינער, דעם עלענבויגען-ביין, וועלכער ליגעט אויף דער זייט פון קליינעם פינגער און בילדעט אינאיינעם מיט'ן אָרעם-ביין דעם עלענבויגען; און דעם שטראָהל-ביין, וועלכער ליגעט אויף דער זייט פון גראָבען פינגער און בע-העפט זיך פון אויבען צו דעם עלענבויגען-ביין און פון אונטען צו אייניגע ביינער פון האַנד-געלענק. דער ערשטער פון די צוויי איז דער לענגערער און גרעסערער ביין, דער אנדערער — איז דער קורצערער.

די האַנד בעשטעהט פון 27 בעזונדערע ביינער און איז איינ-געטיילט אין 3 טיילען: דער האַנד-געלענק, די מיטען-האַנד און די פינגער.

דער האַנד-געלענק האט 8 קורצע ביינער, אַראַנזשירט אין צוויי ציילען פון 4 ביינער אין יעדער צייל. זיי זיינען פעסט צו-נויפגעבונדען דורך ליגאַמענטען, וועלכע ערלויבען זיי גענוג בויג-זאַמקייט. די 8 ביינער בילדען אַ גוטע שטיצע פאַר דער האַנד



צייכנונג 29.

עלענבויגען-ביין

שטראהל-ביין

דער ארעם-ביין

און גיבען דעם טייל א געוויסע עלאסטישע אייגענשאפט, וועלכע דערלאזט ניט ער זאל זיך לייכט ברעכען פון א פאל אויפ'ן האנד. יעדער איינער פון אַט די ביינדלעך איז אין פערהעלטנים צו די איבעריגע זעהר בעגרענעצט אין זיין בעוועגונג, אָבער אַלע צוזאמען גיבען זיי דער האנד די גרויסע פרייע בעוועגליכקייט, וועלכע ווייזט זיך אַרויס אין די אונזעהליגע ביישפיעלען פון איהרע העכסט פינקטליכע און פייער מאניפולאציעס.


די מיטען־האנד בעשטעהט פון 5 לאנגליכע ביינער. וועלכע זיינען בעהעפט פון איין עק צו די געלענק־ביינער און פון דעם אַנדער עק צו די פינגער־ביינער. די דאָזיגע ביינער האָבען נאָנץ ווייניג בעוועגונג, אַ חוץ דער מיטען־האנד־ביין פון גראָבען פינגער, וועלכער בעוועגט זיך זעהר פריי און מאַכט דעם גראָבען פינגער אַזוי ניצליך אין אַלע בעוועגונגען פון האַנד.

די פינגער־ביינער זיינען 14 אין צאָהל, 3 ביינדלעך אין יעדען פינגער, אַ חוץ דער גראָבער פינגער, וועלכער האָט נאָר צוויי. די דאָזיגע ביינדלעך זיינען פערבונדען דורך שטאַרקע אָבער בויג־זאָמע ליגאָמענטען און דאָס גיט דער האַנד אַי שטאַרקייט, אַי גרוי־סע בעוועגליכקייט.

§ 25. די אונטערשטע ענד־גליעדער ווערען איינגעטיילט ווי פאָלגט :

I (Femur)	דער היפ־ביין
די אונטער־היפּ	
(Patella)	דאָס קני־הדקעל
(Tibia)	דער שיין־ביין
(Fibula)	דער קלאַמע־ביין
דער פּוּם	
(Tarsus)	דער קנעכיל
(Metatarsus)	דער מיטען־פּוּם
Phalanges)	די פּוּם פינגער
אַלע צוזאמען זיינען זיי 30 ביינער.	

די אַלגעמיינע סטרוקטור און די צאָהל ביינער פון די אונטערשטע גליעדער האָבען אַ מערקווירדיגע עהנליכקייט מיט די אויבערשטע גליעדער. אַזוי ווי יענע זיינען איינגעטיילט אין 3 טיילען : אַרעם, אונ־טעראַרעם און האַנד, אַזוי זיינען די איינגעטיילט אין היפּס, אונ־



צייכנונג 30.

קלאמער-ביין.

שוען-ביין.

היפט-ביין.

טערהיפט און פוס. דער היפט-ביין פערגלויכט זיך מיט'ן ארעם-ביין, דער שיען-ביין און דער קלאמער-ביין זיינען גלייך צום עלענבויגען-ביין און שטראה-ביין, דער קנעכיל — צום האנד-געלענק, דער מיטען-פוס און די פוס-פינגער — צום מיטען האנד און די פינגער.

דער היפט-ביין איז דער לענגסטער און שטארקסטער פון אלע ביינער אין קערפער. דער אויבערשטער עק האט אן אויסגערונג-דעטען קאפ, וועלכער פאסט זיך אריין אין קנאכען-גרוב פון בעקען-ביין און בילדעט א פאלקאמענעם „באל-און-גרוב“ געלענק. ווען דער געלענק איז בעדעקט מיט קארטילאזש, פאסט זיך אריין דער באל אזוי גענוי אין זיין גרוב, אז ער קען זיך האלטען דורך דעם אטמאספערישען דרוק אליין.


דער שטאם פון היפט-ביין איז שטארק, און איז איינגעגראבען און צורונצעלט אין אייניגע פלעצער, וואו די מוסקולען ווערען בע-העפט צו איהם. זיין אונטערשטער עק איז ברייט און ניט-דענגעל-מעסיג פארמירט. ער ענדיגט זיך אין צוויי אָבגעשטאנענע שטי-קער, וועלכע הייסען קאנדילען, און זיי זיינען צוגעפאסט צו פאר-מירען א הענגע-געלענק מיט דעם שיען-ביין פון אונטערהיפט.

דער שיען-ביין איז א לאנגער, דריי-קאנטיגער ביין, וואס ביל-דעט דעם פארענט פון אונטערהיפט, און מען קען נאנט לייכט פיה-לען דעם שארפען ראנד פון ביין גלייך אונטער דער הויט. ער שליסט זיך פון אויבען מיט דעם אונטערשטען עק פון היפט-ביין, און פון אונטען מיט איינעם פון די קנעכעל-ביינער (דעם אסטרא-גאלוס).

דער קלאמער-ביין, דער חבר פון שיען-ביין, איז דער לאנג-גער, דינער ביין פון דער אויסערער זייט פון אונטערהיפט. ער איז פעסט אָנגעקלאמערט אן דעם שיען-ביין ביי ביידע עקען. זיין אונ-טערשטער עק סטארטשעט ארויס ווי א אָבגעשטאנענער שטיק ביין אויף דער אויסערער זייט פון קנעכיל, און שליסט זיך מיט דעם אסטראגאלוס פון די קנעכעל-ביינער.

דאס קנייה-דעקעל ליעגט פון פארענט איבערן קנייה-געלענק, איינגעהילט אין א דיקען, שטארקען מוסקול-באנד. עס פערגרעסערט די הויב-קראפט פון געוויסע וויכטיגע מוסקולען און עס בעשיצט דעם פארענט פון קנייה-געלענק, וועלכער וואלט זאנסט געקאנט לייכט בעשעדיגט ווערען.

די קנעכעל-ביינער זיינען זיעבען אין צאהל, און אזוי ווי די ביינער פון האנד-געלענק, ווערען זיי אויך פעסט צוזאמענגעהאלטען



דורך ליגאמענטען, וועלכע ערלויבען זיי פון דעסטוועגען א היבש ביי סעל בעוועגונג. איינער פון די קנעכעל-ביינער, דער „אָם קאַלציום“, איז שטארק ארויס גערוקט פון הינטען און פאַרמירט די פּיאַטע. צו זיין ברייטען אױבערפלעך איז צו געטהאָן דער שטאַרקער באַנד פון די אױסערע-מוס-קולען, וועלכער הייסט דער אַכיללעס - באַנד, וואָס האַלט צוזאַמען דעם פוס מיט די אױבערשטע ביינער און הױבט דעם הינטער-פוס ביים געהן.

דער מיטען-פוס, ווי דער מיטען-האַנד, האָט 5 ביינער, וועלכע פאַרמירען דעם פוס-שפאַן.

די פוס-פינגער האָבען 14 ביינער, דריי אין יעדען פינגער, אַ חוץ אין גראָבען פינגער, וועלכער האָט נאָר צוויי ביינער, פונקט ווי אין די פינגער פון האַנד.

די פוס-ביינער בילדען אַ דאָפעלטען געוועלכ-בויגען: דעם גרויסען בויגען, פון פאַרענט ריק-ווערטס, און דעם קליינעם בויגען פון זייט.

צייכנונג 31. — קנעכעל און פוס-ביינער.

צו זייט. דער גרויסער געוועלכ-

בויגען האלט זיך פון הינטען אויף דעם אָם קאַלציום, און פון פאַרענט אויף די עקען פון די מיטענפוס-ביינער. דאָס געוויכט פון קערפער פאַלט פערפענדי-קולאַר אויף דעם ביין אסטראגאלוס, וועלכער איז דער קרוין-ביין פון געוועלכ. דער קליינער געוועלכ-בויגען איז פאַרמירט דורכדעם, וואָס די צוויי מיטעלסטע מיטענפוס-ביינער זיינען עטוואָס העכער איידער די זייטיגע ביינער. ווען דאָס געוויכט פון קערפער פאַלט אויף די פיס, אין א שטעהענדיגער פאָזיציע, פערשווינדט דער דאָזיגער קליינער בויגען. די ביינער פון פוס ווערען געהאלטען אין פלאץ דורך קרעפטיגע ליגאַמענטען, וועלכע זיינען זעהר שטארק און צו דערזעלכער צייט אויף עלאַסטיש.



פראגען:

1. אויף וועלכען געדאַנק פיהרט אַרויף די מערקווירדיגע עהנליכ-קייט צווישען די אויבערשטע און אונטערשטע ענד-גליעדער ?
2. אין וועלכע בעציהונגען זיינען די צוויי אונטער-היפ-ביינער אנדערש צונאָפגעשטעלט ווי די צוויי אונטער-אַרעם-ביינער ?

7טע לעקציע

געלענקען אדער שרעסער

פערשיידענע פארמען פון געלענקען. — די הויפט־סטרוקטורען פון א געלענק: ביינער, קארטילאזש, שמייערהויט און ליגאמענטען. — א לונק. צובראכענע ביינער און ווי זיי ווערען צוגרייפגעוואקסען.

§ 26. פערשיידענע ביינער פון סקעלעט זיינען פערבינדען איינער מיט דעם אנדערן ביי וועלכע עס איז טיילען פון זייער אויבערפלעך, און אזא פערבינדונג ווערט בעצייכענט מיט'ן נאָמען געלענק אָדער שלאָם.

די שלעסער ווערען איינגעטיילט אין 3 קלאסען: אונבע־וועגליכע שלעסער, בעוועגליכע שלעסער און געמישטע.

1. אונבעוועגליכע שלעסער הייסען אזוינע פערבינדונגן, אין וועלכע די ביינער קומען זיך דירעקט צונויף, און זיינען צוגעפעסט געווארן דורך א געוויסען בינדגעוועב, און וועלכע דערלאָזען ניט קיין מערקליכע בעוועגונג צווישען זיי. ביישפיעלען פון אזוינע שלעסער זיינען די פערבינדונגען צווישען די ביינער פון שארבען און פון געזיכט, מיט דער אויסנאָם פון דעם אונטערשטען קיין־ביין.


2. די בעוועגליכע שלעסער מאכען אויס די גרעסערע צאָהל פון די שלעסער פון קערפער, און זייער הויפט באַראַקטער־צייכען איז דאָס, וואָס זיי דערלאָזען א געוויסען גראַד בעוועגונג צווישען די געשלאָסענע ביינער. לויט דער פאָרם פון בעוועגונג וואָס זיי האָבען, טיילען זיך איין אָט די שלעסער אין אייניגע סאַרטען: א) דער הענג־געלענק, וועלכער דערלאָזט א געוויסע בעוועגונג בלויז אין איין ריכטונג — הין און צוריק, ווי א טיער בעוועגט זיך אויף א זאוועסע. די פאַלקאָמענע פאַרמען פון א הענג־געלענק זיינען, די שלעסער צווישען די פינגער־ביינער און דער שלאָם פון עלענבויגען. דער געלענק פון קניה, ווי פון קנעכעל, זיינען ניט קיין פאַלקאָמענע הענג־געלענקען, ווייל זיי דערלאָזען א חוץ די הין־און־צוריק־בעוועגונג אויך עטוואָס א בעוועגונג פון זייט צו זייט אין א געוויסער פּאָזיציע פון פוס. ב) דער שטיפט־

אָדער דרעה־געלענק, וואו די בעוועגונג איז נאָר אן אַרומדער הענדיגע, ווי א שטיפט וואָס דרעהט זיך אין א רינג, דהיינו דער קאָפּ פון שטראַהל־ביין אין דעם רינג פון עלענבויגען־ביין; אָדער וואו דער רינג דרעהט זיך אַרום דעם שטיפט, ווי א ראָד אַרום אַן אַקס, דהיינו דער רינג פון דעם ערשטען רוקען־ביין, אַטלאַס, אויף דעם שפיציגען שטיפט פון צווייטען רוקען־ביין, אַקסיס. (ג) דער זאַמעל־געלענק, וועלכער גיט א בעוועגונג אי הין און צוריק, אי פון זייט צו זייט, און אויך א מין דרעה־בעוועגונג, אָבער ניט ווי אַרום אן אַקס. דער בעסטער ביישפּיעל פון דער פאָרם איז דער שלאָס פון מיטען־האַנד ביין פון גראָבען פינגער מיט דעם האַנד־געלענק ביין. (ד) דער באַל־און־גרוב געלענק, וועלכער ווערט פאָרמירט דורך דער אַריינפאַסונג פון א רונדליכען קאָפּ אין א טיעפער רונדער גרוב, און ערלויבט בעוועגונגען אין אלערליי ריכטונגען. ביישפּיעלען פון דער פאָרם געפינט מען אין די געלענקען פון היפט און שולטער. און (ה) דער שלייד־געלענק, וואו איין ביין שליכט זיך אָדער גליטשט זיך איבער דעם אנדערן אין א בערגענצטער מאָס, ווי צ. ב. ש. די שליסענדע עקען פון די רוקער בינער און אייניגע בינער פון האַנד־געלענק און פוס־קנעכעל. א פיעל פרייערע בעוועגונג פון דעם סאָרט געפינט מען אין דעם אַרומגליטשען זיך פון קני־דעקעל איבער דעם קני־העלענק.

3. די געמישטע שלעסער הייסען די פערבינדונגען פון בינער, וועלכע קומען זיך ניט דירעקט צונויף, נאָר זיינען פערבונדען דורך שטיקער פערדיס־קארטילאזש אָדער אנדערע סטרוקטורען, און דערלאָזען נאָר א גאַנצ־בערגענצטען גראַד פון בעוועגונג. אזוינע זיינען די שלעסער פון די קערפער־שטיקער פון די רוקען־בינער און דער שלאָס (Symphysis) פון די ביידע שאַנד־בינער.

§ 27. די הויפט־סטרוקטורען, וועלכע פעראייניגען זיך צו מאַכען א געלענק, זיינען: ביינער, קארטילאזש, ליגאַמענטען און שמיצ־הויט.

די ביינער בילדען דעם הויפט־עלעמענט פון אלע געלענקען אָדער שלעסער, און זייערע שליסענדע טיילען בעקומען אזא פאָרם, וועלכע פאָסט זיך אַמבעסטען צו די ספּעציעלע פאָדערונגען פון יעדען געלענק. די לאַנגע ביינער שליסען זיך אלעמאָל ביי די עקען, וואו זיי ווערען געוועהנליך אַביסעל פּערגרעסערט; די



צייכונג 32. — הויפט־טרקטורען פון א געלענק.

פלאַכע ביינער שליסען זיך געוועהנליך ביי די ראנדען, און די קורצע ביינער — אין פערשיידענע טיילען פון זייער אויבערפלעך. דער טייל, ביין וואָס שליסט זיך מיט זיין חבר, האָט אַ ספעציעלען אויסעריכען שיכט, וויסלעך אויפ'ן אויסזעהען, וועלכער איז זעהר שטייף און האַרט, און האַלט אונטער דעם קארטילאזש, וואָס געפינט זיך צווישען די שלעסער.

קארטילאזש — דערהויפט פיבראָ-קארטילאזש, דער וויסער און געלער — געהט אריין אלס וויכטיגער עלעמענט אין דעם געבוי פון יעדען געלענק. עס בריינגט אין אַ ענגערער בעריהרונג די שליסל־סענדע אויבערפלעכען פון די ביינער; עס מאַכט די דאָזיגע אוי־בערפלעכען טיפער און לאָזט זיי לייכטער זיך בעוועגען איינער אויפ'ן אנדערן. אויסערדעם פערקלענערט עס די ווירקונג פון אַ שווערען דרוק און עס שוואַכט אָב די העפטיגקייט פון אַ פּלוצלונג נער אויפטרייסלונג, וואָס אָט די טיילען מוזען אָפטמאָל אויס־שטעהן.

די קארטילאזש־פערבינדונג נעהמט אַן פערשיידענע פאָרמען, לויט דעם כאַראַקטער פון'ם געלענק. צווישען די קערפער־שטיקער

פון די רוקען-ביינער, צ. ב. ש., ליענט עס ווי א דעקעל אָדער אויס-
בעט, וואָס פערבינדט זייערע יויבערפלעכען און ערלויבט זיי נאָר
עטוואָס בעוועגונג. אין אַנאַ. ער געלענק פאָרמירט זיך דער קאָר-
טילאָזש ווי א רינג אַרום דעם ראַנד פון געלענק-גרוב, אָדער נאָר
זוי בעזונדערע שטריקלעך, וואָס העלפֿען צונויפֿבינדען די געשלאַג-
סענע ביינער אויפֿ'ן זעלבען שטייגער ווי די ליגאַמענטען.

ליגאַמענטען זיינען בענדער אָדער שטריקלעך פון פערשייד-
דענע פאָרמען, וועלכע בינדען צונויף די שליסענדע עקען פון די
ביינער. זיי בעשטעהען פון זעהר שטייפע בינטלעך פון דעם ווייסען
סאָרט פערדיס-געוועב, וועלכע זעהען אויס ווייס מיט א זילבער-גלאַנץ.
זיי זיינען זעהר בויגזאָם און לאָזען זיך פריי קעהרען און דרעהען,
אַבער צו דערוועלכער צייט זיינען זיי אויך וואונדערבאר שטאַרק און
קענען ניט צוצויגען ווערען. דער ביין קען ניכער אָבגעבראַכען
ווערען איידער די ליגאַמענטען וועלען זיך צעררייסען. דער עק פון
שטראַהל-ביין, וואָס שליסט זיך מיט'ן האַנד-געלענק, צ. ב. ש., קען
אַפט אָבגעבראַכען ווערען דורך א קראַפט, וואָס שטרענגט אָן זיינע
ליגאַמענטען, און די ליגאַמענטען אַליין זאָלען בלייבען גאַנץ.

ארום יעדען געלענק זיינען פאַראַן פיעלע פערשיידען-פאָר-
מירטע ליגאַמענטען. ביי דעם קני-געלענק, צ. ב. ש., זיינען פאַראַן
ביו פונפצעהן בעזונדערע ליגאַמענטען. ארום די געלענקען פון שול-
טער און היפט זיינען זיי פאָרמירט ווי א הויב אָדער קאפּסול;
אין אַנדערע פלעצער, ווי ביים האַנד-געלענק, האָבען זיי די פאָרם
פון א רינג, וואָס נעהמט אַרום אַלע ביינדלעך פון דעם געלענק.

די שמייער-הויט איז א זעהר עדעלער בינד-געוועב, וואָס
ליענט ווי אַן אונטערשלאַג אין יעדען שלאָס און בערעקט אויך די
ליגאַמענטען וואָס געהערען צו איהם. די דאָזיגע הויט גיט ארויס
אַזא שמייער-שטאָף (Synovia), וואָס איז געדריכט און קלעפֿיג
ווי דאָס רויהע ווייסעל פון אַן איי, וועלכער שמייערט אויס די איי-
נעוועניגסטע אויבערפלעך פון די שלעסער און מאַכט זיי גליטשיג.
אין אייניגע פלעצער, וואו די מוסקול-בענדער וואָלטען זיך צופיעל
געריבען אויפֿ'ן ביין, פאָרמירט זיך די שמייער-הויט ווי א זעקעל
אַנגעפילט מיט אַזא שליים, און לענט זיך אַוועק צווישען, כדי
אויסצומיידען די מעגליכע רייבונג (Synovial Bursa)

די שלעסער ווערען, א חוץ אָט די אַלע סטרוקטורען, אויך
אויפֿגעהאַלטען ביז א געוויסען גראַד פון די מוסקולען, וועלכע

געהען איבער די געלענקען פון איין ביין צום אנדערען ; ווי אויך פון דעם דרום פון דער ארומיגער לופט, וועלכער קען צוזאמענהאלטען די געשלעסענע ברעגעס אפילו ווען מען זאל אוועקנעהמען אלע מוסקולען וואס בערעקען זיי.

§ 28. אן אויסדרעה אדער א לונק צערשטערט דעם מע-כאניזם פון א געלענק און קען פארקומען פון א סך סבות. פאלענדיג, צ. ב. ש., דרעהט זיך אונטער דער פוס אונטער זיך, און די ליגאמענטען און אנדערע געוועבען פון קנעכעל ווערען איבערגעשטרענגט. אט די איבערגעשטרענגטקייט הייסט אן אויסדרעה, און עס ווערט דערפון אן אויסגעדריעהטער קנעכעל. א גאנץ-אפטער פארפאל איז אויך אן אויסגעדריעהטער האנד-געלענק. ווען א מענטש פיהלט, אז ער פערליערט זיין גלייכגעוויכט און האלט ביים פאלען, שטרעקט ער אויס די האנד אזוי ווי אנטזוכאפען זיך פאר עפעס, און דאס געוויכט פון קערפער ווערט אינגאנצען אָנגעשטרענגט אויף דעם פעסט-געהאלטענעם האנד-געלענק. די ליגאמענטען ווערען אין אזא פאל צורדעהט אדער איינגעריסען, און די דערייזא-גע מוסקולען ווערען שטארק צוצויגען. א שווערער אויסדרעה קען זיך ענדיגען, ווען עס ווערט ניט בעהאנדעלט ווי געהעריג, אין פאלשטענדיגער געלעהמטקייט פון געלענק.

א פאל אדער א קלאפ קען מיט אמאל אזוי שטארק א דרעה טהאן די ליגאמענטען, אז עס שפארט ארויס דעם ביין פון זיין פלאץ אין געלענק. אזא ארויסשטופען פון ארט הייסט א לונק. דער ביין וואס ליעגט ניט אין זיין פלאץ, ציהט אויף די מוסקולען און אויף אלע סטרוקטורען פון געלענק און פעראורזאכט גרויסע שמערצן ביי יעדער קלענסטער בעוועגונג. דער איינציגער מיטעל דערצו איז, פערשטעהט זיך, צוריקבריינגען דעם אויסגעלונקענעם ביין אין זיין ריכטיגען פלאץ אזוי שנעל ווי מעגליך, איידער עס ווערט געשוואלען און זעהר שמערצהאפטאג.

§ 29. די ביינער פון סקעלעט ווערען אפטמאל צובראכען. די אורזאך קען זיין א דירעקטע, ווי צ. ב. ש., פון א שטארקען קלאפ אדער א פאל ; אדער א אינדירעקטע, ווען צ. ב. ש., פון א שווערער משא וואס פאלט אויפ'ן פארענט פון ברוסט, צוברעכט זיך א ריפ ביים זייט, אדער פון א קלאפ אויפ'ן אויבען קאפ צוברעכט זיך א ביין ביים באזיס פון געהירן.

עס ווערען בעשריבען פיערערליי סארטען בראכען : (1) דער

איינפאכער בראך, ווען אַ ביין ווערט צובראכען אין איין פלאץ און רייסט ניט דורך די הויט; (2) דער צוברעקעלמער בראך, ווען אַ ביין צוברעכט זיך אין עטליכע שטיקלעך; (3) דער צונויפגעזעצמער בראך, ווען דער צובראכענער ביין רייסט אויך דורך די ווייכע טיילען און די הויט; און (4) דער גריין-שטאָק בראך, ד. ה. ווען דער ביין איז נאָר איינגעבראכען אָדער איינגע-שפאלטען, ווי עס ברעכט זיך איין אַ גרינער אָדער פרישער האַלץ-שטעקעל.

ווען אַ ביין צוברעכט זיך, ווערט אַרויסגעגעבען פון די צור-בראכענע עקען אזא מין רעפאראטור-מאטעריאַל, וועלכער ווערט אָנגערופען פלאַסטישע לימפע. דאָס דיענט ערשטענס ווי אַ מין צעמענט, צונויפצוהאלטען די צובראכענע טיילען; באַלד אָבער ענדערט זיך עס אין אַ פּעדיס-אַרטיגען געוועב; דערנאָך ווערט דערפון קאַרטילאַזש, ביז ענדליך ווערט עס פּערוואַנדעלט אין ביין. עס איז זעהר וויכטיג, פּערשטעהט זיך, צו זעהען, אז די צובראָ-כענע עקען זאָלען זיך צונויפקומען ריכטיג איינער צום אנדערן און זאָלען זיך האַלטען אין אַ גלייכער ליניע די נאנצע צייט וואָס דער פּראָצעס פון צונויפּוואַקסען געהט אָן; אז ניט, קען דער ביין צור-נויפּוואַקסען קרום און אַ חוץ וואָס ער וועט ניט דיענען ריכטיג זיין צוועק, קען עס אויך מיטבריינגען שטענדיגע אונגעקוועמליכקייט. ביי יונגע קינדער וואַקסט צונויף אַ צובראכענער ביין אין 3—4 וואָכען; ביי דערוואַקסענע מענשען קען דער פּראָצעס דויערן נאָך אַמאָל אַזויפיל צייט. דערהויפּט אָבער איז אַ צור-בראכענער ביין זעהר אַן ערנסטע זאַך ביי אַלטע לייט, ווייל דער פּראָצעס פון צונויפּוואַקסען געהט ביי זיי אָן זעהר לאַנגזאַם, און די אָבשוואַכונג וואָס דאָס בריינגט מיט, קען ווערען געפּעהרליך.



פּראָגען:

1. וואָס פאַר אַ סאַרט געלענק איז דער האַנד-געלענק? דער קנעכיל-געלענק? דער געלענק פון אונטערשטען קיין-ביין?
2. ווי שליסען זיך די לאַנגע בוינער? די קורצע? די פלאַכע?
3. וואָס איז דער אונטערשייד צווישען אַן אויסדרעח און אַ לונק?
4. וואָס איז פלאַסטישע לימפּ?


8טע לעקציע

די מוסקולען און זייערע אייגענשאפטען

די פערשיידענע סארטען מוסקולען און זייער שטרוקטור. — זייער כער מישע קאמפאזיציע. — רויזבאקויט און צונויפציהונג. — ענדערונגען, וואס קומען פאר אין די מוסקולען בעת זייער צונויפציהונג.

§ 30. מוסקולען זיינען דאס, וואס מען רופט געוועהנליך פלייש. דורך זייער אייגענשאפט צו קענען זיך צונויפציהען, האבען מיר בכח אויסצופיהרען אלערליי בעוועגונגען פון קערפער. פון א פיוזאלאגישען שטאנדפונקט קען מען איינטיילען די מוסקולען אין צוויי גרויסע קלאסען: 1) די פרייוויליגע אדער סקעלעט-מוסקולען, ד. ה. אלע די מוסקולען, וואס זיינען בעהעפט צו די ביינער פון סקעלעט, און דורך וועלכע מיר בעוועגען אלע גליעדער פון קערפער לויט אונזער גוטען ווילען; און 2) די ניט-פרייוויליגע אדער אינגעווייד-מוסקולען, ווי פון מאגן, די געדערים און אנדערע אינוועניגסטע ארגאנען, וועלכע שטעהען ניט אונטער דעם קאנטראל פון אונזער ווילען און געהען אן מיט זייער ארבייט אונאויפהערליך, סיי מיר ווילען, סיי מיר ווילען ניט. ווען מען אונטערזוכט דעם מוסקול-געוועב מיט א מיקראסקאפ, געפינט מען אז ער איז צונויפגעשטעלט פון קליינע, לאנגליכע, פעדיס-ארטיגע טיילכלעך, וועלכע ווערען אנגערופען מוסקול-פיברען, און זיינען צונויפגעבונדען אין בינטלעך דורך א בינד-געוועב.

די מוסקול-פיברען זיינען ניט אלע גלייך. די פיברען פון די פרייוויליגע מוסקולען זעהען זיך אן אונטערן מיקראסקאפ געשטרייפט אין דער קווער פון איינע-אום-איינע טונקעלע און העלע שטריכען: זיי הייסען דעריבער געשטרייפטע מוסקול-פיברען. די ניט-פרייוויליגע פיברען האבען ניט בכלל אזוינע שטרייפען און הייסען דעריבער גלאטע מוסקול-פיברען, מיט דער איינציגער אויסנאהם פון די מוסקולען פון הארץ, וועלכע געהערען צו די ניט-פרייוויליגע און האבען יא געשטרייפטע פיברען; זייער געבוי איז אבער אין געוויסע פרטים פערשיידען פון די געשטרייפטע פיברען פון די פרייוויליגע מוסקולען.



זייכנונג 32. — מוסקול-פיברען : C צונויפגעצויגען ; R נאָכגעלאָזט ; I צווישען-צושטאַנד.

אלע סארטען מוסקולען זיינען, אלזאָ, צונויפגעשטעלט פון פער-
דיג אָדער פיברען, זיי זיינען אָבער גרינדליך פערשיידען אין זייער
געבוי פון די פערדיגדיגע בינדגעוועבען. די פערדיג פון א בינד-
געוועב ענטוויקלען זיך אין דעם מאטעריאל וואָס איז צווישען די
צעלען ; אין א מוסקול אָבער ענטוויקלען זיך די פערדיג פון די צע-
לען גופא, ד. ה. די צעלען אליין ציהען זיך אויס אין דער לענג און
ווערען מוסקול-פערדיג.

די געשטריפטע אָדער סקעלעט-מוסקולען מאַכען אויס אַרום צוויי
פינפטל פון גאנצען געוויכט פון קערפער. זייערע פערדיג זיינען פער-
שיידען אין גרעב און אין לענג, נאָר אין דורכשניט זיינען זיי אַרום 1
צאָהל לאַנג און א פינפהונדערטל פון א צאָהל די גרעב אין דיאַמעטער.
די מוסקול-פיברען פון געוויכט און צונג זיינען איידעלער איידער די
פיברען פון די מעהרסטע סקעלעט-מוסקולען.

יעדער פיבר בעשטעהט פון א הייטעל, וועלכע ווערט אָנגערופען
די סאַרקאָלעממאַ, וואָס רינגעלט אַרום א ווייכען מאטעריאל,
וועלכער הייסט דער צונויפציהענדער שטאַף. דער דאָזיגער שטאַף
וועדער איז צונויפגעשטעלט פון רונדע דעקלעך, איינס-אום-איינס
טונקעלע און העלע. די בלוטאָדערן לויפען אין דעם בינד געוועב
וואָס צווישען די פיברען, אָבער דרינגען קיינמאל ניט דורך די סאַר-

קאָלעממא. די מוסקול-פיברען נעהרען זיך אַלזאָ, פונקט ווי אנדערע געוועבען, פון דער לימפע, וואָס קומט ארויס פון בלוט. די מאָד טאָרישע נערווען פון פרייוויליגע מוסקולען דרינגען יא דורך די סאַרקאָלעממא און ווערען אויסגעפלאכט ביי די עקען. אין די פיברען פון די האַרד-מוסקולען געפינט מען ניט קיין סאַרקאָלעממא און זיי זיינען קלענער איידער די פיברען פון אנדערע געשטרייפטע מוסקולען.

§ 31. די כעמישע קאמפאָזיציע פון מוסקולען. די בינד-געוועבען פון מוסקול זיינען עהנליך צו די בינד-געוועבען אין אַנדערע אָרגאַנען, און פון זיי נעהמט זיך דער זשעלאַטין און פעטס, וואָס מען בעקומט, אַנאַליזירענדיג אַ מוסקול. די סאַרקאָלעממא בעשטעהט פון אַ שטאַף, וואָס איז עהנליך צו עלאַסטין. דער צו-נויפציהענדער שטאַף אין די פיברען זיינען ביים לעבען אין אַ האַלב-פליסיגען צושטאַנד און ענטהאַלטען אַ גרויסען פראָצענט פון פראָטעאינען, אַ קלענערע סומע עקסטראַקטען און אונאַרגאַנישע זאַל-צען. פון גאַנץ פרישע מוסקולען קען מען אָט דעם שטאַף ארויס-דריקען, און דאָס הייסט דאָן די מוסקול-פלאַזמא. נאָכ'ן טויט פון דעם מוסקול ווערט די מוסקול-פלאַזמא פערגליווערט, אַזוי ווי בלוט. ווען עס שטעהט אַ געוויסע צייט, טיילט זיך אָב דער סאַלידער פער-גליווערטער טייל, וועלכער הייסט מיאַסין פון אזא פליסיגקייט, וועלכע הייסט מוסקול-סערום.

די אַלגעמיינע קאמפאָזיציע פון מוסקול-געוועב איז ווי פאָלגט:

וואַסער	— — — — — 75	פראָצענט.
סאַלידע שטאַפען	— — — — — 25	"
פראָטעאינען	— — — — — 18	"
זשעלאַטין און פעטס	— — — — — פון 2 ביז 5	"
עקסטראַקטען	— — — — — ½	"
אונאַרגאַנישע זאַלצען	— — — — — פון 1 ביז 2	"

די עקסטראַקטען בעשטעהען פון ניטראָגענע שטאַפען ווי קרע-אַטין און אנדערע, און ניט-ניטראָגענע שטאַפען ווי צוקער, גליקאָגען און סאַרקאָ-לאַקטיק אַציד. די זאַלצען זיינען דערהויפט פון קאַל-יום, ספעציעל די קאַל-פאָספאָטען.

§ 32. רייצבאַרקייט און ציוניפציהונג. רייצבאַרקייט

איז, ווי מיר האָבען שוין אויבען געזעהן (2טע לעקציע, § 10), איז נע פון די כאראקטעריסטישע גרונדצייכען פון לעבען. עס איז די אייגענשאפט אָבערענטפערן מיט א געוויסער ענדערונג אויף אן אָנרעגונג אָדער סטימול פון דרויסען. אן איינפאכע צעל איז רייז' באר, דען זי ענטפערט (רעאנירט) אויף א סטימול מיט אן אַמעבי' שער בעוועגונג. א נערוו איז רייזבאר; ווען ער ווערט סטימולירט קומט אין איהם פאָר אן ענדערונג, וועלכע מיר רופען אן נערווע' זער אימפולס. אמת, מיר קענען אין איהם ניט דערזעהן קיין ענ' דערונג אפילו מיט דעם שטארקסטען מיקראסקאפ, ווייל די ענדע' רונג קומט פאָר אין זיינע מאָלעקולען, וועלכע ענטפּלעקט זיך ניט פאר אונז, וואָס קענען נאָר זעהן די סטרוקטור פון זיין געוועב; אָבער אז ער איז רייזבאר, איז קלאָר דורך די רעזולטאַטען, וואָס דער נערוועזער אימפולס ברענגט אַרויס אין דעם אָרגאַן, צו וועל' כען דער נערוו געהט. אזוי צ. ב. ש., ווען מען סטימולירט א מאָ טאָרישען נערוו, וואָס געהט צו א מוסקול, מאכט דער נערוועזער אימפולס וואָס קומט פאָר אין דעם נערוו, אז דער מוסקול זאָל זיך צונויפציהען. ווען מען סטימולירט אן עמפינדונגס־נערוו, רופט עס אַרויס, ווען ער גרייכט דעם געהירן, אן עמפינדונג.

די רייזבאָרקייט פון מוסקולען קען מען קלאָר זעהען דורך די צונויפציהונג, וואָס קומט פאָר אין זיי, ווען זיי ווערען אָנגערעגט אָדער סטימולירט. און עס איז בעוויזען געוואָרען דורך עקספּערי' מענטשען, אז דער סטימול קען זיך איבערגעבען צום מוסקול־פיבר דירעקט און ניט נאָר דורך די נערווען־פּעדיס, וואָס דרינגען דורך דאָס הייטעל פון יעדען מוסקול־פיבר. ווען מען פּערגיפטעט אלע נערווען־פּעדיס מיט דעם גיפט קוראַרע, אזוי אז קיין סטימול דורך די נערווען קען ניט אָנקומען צו דעם מוסקול, און מען רעגט אן דעם מוסקול דירעקט, רופט עס גלייך אַרויס אין איהם א צונויפ' ציהונג.

די דירעקטע אָנרעגונגען, וועלכע מאכען א מוסקול זאָל זיך צונויפציהען, קענען זיין פון דריי סאַרטען: מעכאַנישע, ווי צ. ב. ש. א קלאַפּ אָדער א קניפ; כעמישע, זאָל אָדער אַציד אַרויפ' געשפּריצט אויף א מוסקול; און עלעקטרישע, ווען מען לאָזט דורכלאָפּען דורך א מוסקול אן עלעקטרישען שטראָם. דער נאָר מאַלער סטימול אָבער, וועלכער רופט אַרויס מוסקולערע צונויפ' ציהונג אין קערפער, איז דער אימפולס פון א נערוו. דער דאָזי

גער אימפולס קען זיך אָנהויבען אין גערווען-צענטער — געהירן אָדער רוקען-מאָרד — און דורכלויפען די גאנצע לענג פון גערוו ביז צום מוסקול; אָדער ער הויבט זיך אָן פון דרויסען (פּערי-פּעריע) אַלס עמפינדונג-אימפולס, געהט צום צענטער און קעהרט זיך אום פון דאָרטען אַלס מאָטאָרישער אימפולס צום מוסקול. אַט דער אַנדער מאַרשרוט הייסט אַ רעפּלעקסיווער אַקט, ווי עס קומט פאַר, צ. ב. ש., ווען מען לעגט אַרויף די האַנד אויף אַ הייסע זאַך און מען כאַפט זי גלייך אַוועק. די הייסע זאַך גיט איבער אַן אימפולס דורך דעם עמפינדונגס-נערוו אין צענטער אַריין, און דער צענטער רעפּלעקטירט אַנאָדער אימפולס צו די מוסקולען פון האַנד זיי זאָלען זיך צונויפציהען און אַוועקנעהמען די האַנד.

די צונויפציהונג פון אַ מוסקול קומט אַלעמאָל פאַר אין איין בעשטימטער ריכטונג — אין דער לענג פון פיבר. אין געוויסע פאַרמען פון בעוועגונג קומט די צונויפציהונג פאַר אויך לויט אַ בע-שטימטער אָרדנונג אין צייט. אין די ניט-פּרייוויליגע מוסקולען, ווי צ. ב. ש. פון האַרץ, קומען פאַר רעגלמעסיג איינע נאָך די אַנדערע פּעריאָדען פון צונויפציהונג און פּעריאָדען פון רוה, ד. ה. ריטמישע בעוועגונגען. ווען די צונויפציהונג געהט דורך ווי אַ וואָל דורך די מוסקול-פיבערן, אָדער פון איין פיבר צו דעם אַנדערן, ווי צ. ב. ש. אין די געדערים, וועלכע זיינען אייגענטליך מוסקולערע רעהרען, ווערט עס אָנגערופען פּעריסטאָלסיס אָדער פּע-ריסטאָלטישע בעוועגונג.

§ 33. ענדערונגען בעת דער צונויפציהונג. ווען אַ מוסקול קול ציהט זיך צונויף, קומען אין איהם פאַר די פּאָלגענדע 5 ענדערונגען:

- (1) אַ ענדערונג אין פאַרם.
- (2) אַ ענדערונג אין דער אייגענשאַפט פון אויסציהען זיך און צוריקקעהרען זיך צום פריהערדיגען צושטאַנד.
- (3) אַ ענדערונג אין טעמפּעראַטור.
- (4) אַ ענדערונג אין עלעקטרישען צושטאַנד.
- (5) כעמישע ענדערונגען.

די ענדערונג אין פאַרם. אַלע ווייסען, אז בעת אַ מוסקול ציהט זיך צונויף, ווערט ער קירצער און גרעכער, ווי מען קען עס

זעהן, ווען מען ציהט צונויף דעם ביצעפס־מוסקול פון אָרעם. די מאָס, אויף וויפיל אַ מוסקול קען קירצער ווערען זיך צונויפציהנג דיג, איז אומגעפער פון 15 ביז 35 פראָצענט. די צונויפציהונג מאַכט אָבער ניט קיין איינשרומפונג אָדער פערקלענערונג אין גרויס: וואָס דער מוסקול פערלירט אין דער לענג, געווינט ער אין דער ברייט. דער סכום פון זיין צונויפציהונג הענגט אָב ביז אַ געוויסען סען גראַד פון דער שטאַרקייט פון דעם סטימול. ביז אַ געוויסען פונקט איז וואָס שטאַרקער דער סטימול, אַלץ גרעסער די צונויפ־ציהונג; אריבער דעם פונקט, בלייבט דער סכום פון צונויפציהונג זינעלביגע, וויפילע שטאַרקער דער סטימול זאָל ניט זיין.

די אייגענשאַפט פון אויסציהען זיך (עקסטענסטעס) און צוריקקעהר (עלאַסטיטעט). מוסקולען זיינען אי פעהיג צו ווערען פונאָדערנעצויגען, אי זיי זיינען עלאַסטיש. הענגט אָן אַ געוויכט אָן אַ מוסקול, וועט ער זיך אויסציהען; נעהמט אַוועק דאָס געוויכט, וועט ער זיך אומקעהרען צו זיין פריהערדיגער לענג. די צוויי אייגענשאַפטען מוזען ניט אַלעמאָל געהן צוזאַמען. אַ שטיר קעל קיט צ. ב. ש. לאָזט זיך זעהר גוט אויסציהען, עס איז אָבער ניט עלאַסטיש; אַ שטיקעל שטאָהל, פערקעהרט, לאָזט זיך זעהר וועניג אויסציהען, נעהמט מען אָבער אַוועק די קראַפט וואָס ציהט אויף דעם, קעהרט זיך עס אום אקוראט צו זיין פריהערדיגער פאָרם, ד. ה. עס איז זעהר עלאַסטיש.

אַ צונויפגעצויגענער מוסקול לאָזט זיך מעהר פונאָדערציהען פון איין און דערזעלביגער משא איידער אַ ניט־צונויפגעצויגענער. ד. ה. די עקסטענסטעס פון אַ צונויפגעצויגענעם מוסקול איז גרעסער איידער פון אַ ניט־צונויפגעצויגענעם; די עלאַסטיטעט איז פערקעהרט קלענער ביי אַ צונויפגעצויגענעם, איידער ביי אַ ניט־צונויפגעצויגענעם מוסקול, ד. ה. דער צונויפגעצויגענער מוסקול קעהרט זיך ניט אום אזוי גוט צו זיין פריהערדיגען צושטאַנד, ווען מען נעהמט אַוועק פון איהם די קראַפט, וואָס האָט איהם פונאָר־דערגעצויגען.

ווען די האַנד הויכט אויף אַ געוויסע משא, מיינט עס אז די מוסקולען האָבען זיך צונויפגעצויגען און זיינען געוואָרען קירצער. ווען די משא איז אָבער צושווער און די האַנד קען זי ניט אויפ־הויבען, מיינט עס אז די משא ציהט אויס די מוסקולען און לאָזט

זיי ניט ווערען קירצער, נאָר פערקעהרט, עס קען זיי נאָך אויסציהען אביסעל לענגער. אויף דעם אופן קומט אויס, אז ווען מיר מאַכען אַן אָנשטרענגונג און ציהען צונויף די מוסקולען כדי אויפצוהויבען א צושווערע משא, וועלכע מיר קענען ניט בייקומען, ווערען אונז זערע צונויפגעצויגענע מוסקולען ניט קירצער, נאָר זאָגאר עטוואָס לענגער. דעם פאקט האָט בעשריבען דער פיזיאלאָג וועבער, און עס איז בעקאנט אינטער'ן נאָמען וועבער'ס פאַראַדאָקס; און דאָס דערקלערט זיך מיט דעם כלל, אז א צונויפגעצויגענער מוסקול לאָזט זיך מעהר פונאנרעציהען איידער א ניט-צונויפגעצויגענער. אגב איז אָט די אייגענשאפט פון א צונויפגעצויגענעם מוסקול צו לאָזען זיך מעהר פונאנרעציהען נאָר א גרויסע מעלח, ווייל אויב ער וואָלט ניט נאָכגעגעבען 'בעת ער מאַכט א גרויסע אָנשטרענגונג אויפצוהויבען א צושווערע משא, וואָלט ער געקענט פלאַצען און זיך צעררייסען פון צופיעל אָנשפאַונג.

די ענדערונג אין טעמפעראַטור. ווען א מוסקול ציהט זיך צונויף, ווערט די פאָטענציעלע ענערגיע, וואָס ליגעט אין זיינע כעמישע פערבינדונגען, טראַנספאָרמירט אין אנדערע פאָרמען פון ענערגיע, דערהויפּט און בעוועגונג און היטץ. היטץ איז אייגענט' ליך אליין אויך א פאָרם פון בעוועגונג — די בעוועגונג פון מאָלעקולען — און מיר האָבען א בעקאנטען ביישפּיעל ווי אזוי איין אַרט בעוועגונג ווערט טראַנספאָרמירט אין אנאנדער אַרט בעוועגונג אין דעם פאקט, וואָס א שטיק אייזען ווערט הייס פון די קלעפּ, וואָס דער שמייער גיט איהם מיט'ן האַמער. די טעמפעראַטור, אַלזא, פון א צונויפגעצויגענעם מוסקול איז העכער איידער פון א ניט-צונויפגעצויגענעם.

וואָס מעהר געשפאַנט דער מוסקול איז, אַלץ גרעסער ווערט אין איהם די סומע היטץ. ווען דער מוסקול ווערט מיער, ווערט די סומע היץ קלענער. ווען די מוסקולען טהוען אַרבייט דורך עט' ליכע גרויסע צונויפציהונגען, ווערט אין זיי געשאפּען מעהר היטץ איידער ווען זיי טהוען דיזעלביגע אַרבייט דורך א גרעסערע צאָהל קלענערע צונויפציהונגען. שטארקע איבונג פון די מוסקולען מאַכט אונז פיהלען וואַרעמער, וויילע זייערע צונויפציהונגען הויכען אויף זייער טעמפעראַטור.

די ענדערונג אין עלעקטרישען צושטאַנד. די כעמישע

פראצעסען, וועלכע טראנספארמירען די ענערגיע אין בעוועגונג (ר. ה. ארבייט) און היטץ, זיינען בעגלייט אויך פון עלעקטרישע שטרעמונגען. שוין אין יאהר 1786 האָט דער איטאליענישער פראָ-פעסאר פון אנאטאָמיע, גאלוואַני, געמאכט די ענטדעקונג, אז די אנימאלע געוועבען גיבען ארויס עלעקטריציטעט. אָט דער פרינציפ האָט בעקומען דעם נאָמען גאלוואַניזם; ער איז אָבער אַ לאַנגע צייט אָבגעלייקענט געוואָרען פון אנדערע פיזיאלאָגען. די מאָדער-נע פיזיאלאָגיע, דערהויפּט דורך די עקספּערימענטען פון דיבאָ-ריימאָנד און הערמאן, האָט וויעדער פעסטגעשטעלט די ריכטיג-קייט פון גאלוואַניזם און איצט איז מעהר קיין צווייפל ניטאָ וועגען דעם עצם פאקט פון אנימאלער עלעקטריציטעט. פערשיידענע קונציגע אינסטרומענטען זיינען ערפונדען געוואָרען צו בעווייזען, אז אַ מוסקול גיט אַרויס פון זיך אַ לייכטען עלעקטרישען שטראָם; אין עס איז בעווייזען געוואָרען, אז דער טייל פון מוסקול וואָס ציהט זיך צונויף, איז צוערשט מעהר עלעקטריש-פּאָזיטיוו איידער ער איז געווען פריהער, און דערנאָך קעהרט ער זיך שנעל אום צוריק צו זיין פריהערדיגען צושטאַנד.

כעמישע ענדערונגען. די כעמישע ענדערונגען, וועלכע געהערן שטענדיג אָן אין רוהענדע מוסקולען, ווערען פיעל פּערגרעסערט בעת זיי ציהען זיך צונויף. מעהר זויער-שטאַף (אָקסיגען) ווערט פּערצעהרט און מעהר קויהלען-זויערע (אָצידום קארבאָניקום) ווערט אַרויסגעגעבען. דורך דער צונויפציהונג ווערט אויך געשאַפּען אַזאַ זויערס, וואָס הייסט סאַרקאָ-לאַקטיק אַציד, און די נאָרמאלע אַלאַקאָ-לישע רעאַקציע פון אַ מוסקול ווערט פּערביטען אויף אַן אַצידרע-אַקציע. (אַלאַלי איז דער געגענזאַץ פון אַציד. ווען מען טהוט אַריין אַ שטיקעל ליטמוס-פּאַפּיער אין אַ לייזונג וואָס ענטהאַלט אַציד, ווערט דאָס פּאַפּיער רויט; ווען מען טהוט אַריין אַ רויט שטיקעל ליטמוס-פּאַפּיער אין אַ לייזונג וואָס ענטהאַלט אַלאַלי, ווערט עס בלוי. דאָס רויט ווערען הייסט אַצידרעאַקציע, דאָס בלוי ווערען הייסט אַלאַקאָלישע רעאַקציע. ווען מען לעגט צו דאָס ליטמוס-פּאַפּיר צו אַ מוסקול אין אַ רוהענדען צושטאַנד, ווערט עס בלוי; ווען מען לעגט עס צו צו אַ צונויפגעצויגענעם מוסקול, ווערט דאָס פּאַפּיער רויט.)

בעת'ן צונויפציהען זיך פּערצעהרט דער מוסקול אויך מעהר קויהלען-שטאַף (קארבאָן), וואָס ער בעקומט גרעסטענטיילס פון די


קארבאָהידראַטען (קראָכמאַל-צונויפּזאצען), וואָס לייענען אין איהם. אויך ווערט בעת מעשה דער גליקאָגען (אַנימאַלער קראָכמאַל) גע-ענדערט אויף צוקער.

די טויט-שטייפקייט (ריגאָר מאָרטס), וואָס טרעט אַריין אין מוסקולען און דויערט אַ געוויסע צייט נאָכ'ן טויט פון אָרגאַניזם, קומט פון דעם וואָס די מוסקול-פלאַזמאַ ווערט פּערגליווערט, ווי עס איז שוין דערמאָנט געוואָרען פריער.



פראגען:

1. וואָס איז דער אונטערשייד צווישען בינד-געוועב-פעדים און מוסקול-פעדים?
2. וואָס הייסט אַ „רעפּלעקסיװער אַקט“? וואָס הייסט אַ מאָטאָ-רישער אימפּולס? אַן עמפּינדונג-אימפּולס?
3. וואָס הייסט „וועבער'ס פאַראַדאַקס“ און אין וואָס בעשטעהט די מעלה פון דעם פאַקט?
4. פאַרוואָס ווערט מען דערהיצט אויפהעבנדיג אַ שווערע משא?



צייכנונג 34. — די מוסקולאטור פון קערפער.

9טע לעקציע

די מוסקולען בון סקעלעט

זייערע פארמען, נעמען און איינטיילונגען. — די בענדער און צודעקען פון מוסקולען. — וויכטיגע מוסקולען פון די 4 טיילען פון קערפער.

§ 34. עס זיינען פאראן ארום 400 מוסקולען אין מענשליכען קערפער, וועלכע זיינען נויטיג אויסצופיהרען אלע זיינע בעוועגונגען. זיי זיינען זעהר פערשיידען אין פאָרם און גרויס לויט דער פאָזיציע וואו זיי געפינען זיך און לויט דער ארבייט, וואָס זיי האָבען צו טהאָן. אין די ענד־גליעדער זיינען זיי נאנץ לאנגע, דערהויפּט די וואָס ליגענען פון אויבען; די טיעפערע זיינען געוועהנליך ברייטע, רינגלען ארום די ביינער און בעשיצען די פערשיידענע געלענקען. אין מיטען־קערפער זיינען זיי ברייטע, פלאכע און אויסגעשפרייטע, און פאָרמירען די ווענט פון ברוסט־קאסטען און בויך. אנדערע, וויעדער, זיינען רונד ווי אַ רינג, צ. ב. ש., ארום די אויגען־דעקלאך און די ליפען.


די מוסקולען זיינען אויך זעהר פערשיידען אין גרויס. דאָס גאנצע גראָבע פלייש פון הינטען פון דעם אונטערהויפּט (די איק־רעם) בעשטעהט פון איין מוסקול — דער גאָסטראָנקעמיוס; דער סאַרמאַריוס (דער שניידער־מוסקול פון פאָרענט אויפ'ן היפט) איז כמעט צוויי פוס לאנג; דאָגעגען איז דאָ אַ מוסקול אין אינע־וועניגסטען אויער — דער סטאַפּעדיום — וועלכער וועגט אינגאנצען ארום אַ גראָן און איז נאָר אַ קליין טייל פון אַ צאָל די לענג. די נעמען פון די מוסקולען שטאמען אָב אָדער פון זייערע פאָרמען, ווי צ. ב. ש. רעקטוס (אַ גלייכער), אַבליקוס (אַ קרומער), דעלטאָיד (ווי דער בוכשטאב דעלטא); אָדער פון דעם פלאַץ וואו זיי געפינען זיך, ווי בראַכיאַל (אויפ'ן אַרעם) פּעקטאָראַל (אויף דער ברוסט), אינטערקאָסטאַל (צווישען די ריפּען); אָדער פון דער צאָהל טיילען, פון וועלכע זיי בעשטעהען, ווי ביצעפּס (צוויי־קעפיגער), טריצעפּס (דריי־קעפיגער); אָדער פון דער אַר־בייט, וואָס זיי טהוען, ווי פּלעקסאַר (וואָס בויגט), עקסטענזאָר (וואָס ציהט אויס), אַבדוקטאָר (וואָס ציהט אַוועק), אַדדוקטאָר (וואָס ציהט צו), און אזוי ווייטער.

די מוסקולען זיינען פערבונדען דירעקט אָדער דורך זייערע בענדער מיט די ביינער, קארטילאזשען, ליגאמענטען און הויט. וואו די מוסקולען זיינען פערבונדען מיט דער הויט, ליעגען זיי אָדער ווי א פלאַכע שיכט אונטער איהר, אָדער זיי זיינען פערבונדען מיט איהר נעץ-געוועב דורך בינטלעך פערדים, ווי צ. ב. ש. אין געזיכט. דער אָנהויב פון א מוסקול, ד. ה. דער עק וואָס האַלט זיך פעסטער אָן ביין, הייסט דער קאָפּ; דער אנדערער, מעהר בעוועגליכער עק, הייסט דער אריינגעזעצטער עק, און דער מיטען הייסט דער בויך פון מוסקול.

§ 35. די בענדער און צודעקען פון מוסקולען. די עקען פון די מוסקולען זיינען ווייסע, גלאנציגע, פערדימנע שטריק (Tendons), פון פערשיידענער לענג און גרעס, אמאָל רונדע און אמאָל אויסגעפלאַכטע. זיי זיינען גאנץ שטאַרק אָבער גאָרניט עלאסטיש. זיי בעשטעהען כמעט אינגאנצען פון ווייסע פעהים-געוועב, וועלכע לויפען פאראלעל איינע צו די אנדערע און זיינען פעסט פעראייניגט צוזאמען.

ארום גרויסע געלענקען, וואו עס זיינען אריינגעזעצט פיעל מוסקולען צו בעוועגען די ביינער, פערנעהמען אַט די דינע אָבער שטאַרקע בענדער וועניג פלאַץ און ערלויבען יעדען מוסקול א פרייע טהעטיגקייט. ווען מיר בויגען איין דעם אונטערקאָרעם אָדער דעם אונטערקאָפּט, און גרייפען אָן דעם אינוועניגסטען טייל פון עלענ-בויגען אָדער קניה, קענען מיר פיהלען די בענדער אונטערן הויט ווי הארטע אָנגעצויגענע שטריק. דער גרעכסטער און שטאַרקסטער מוסקול-באָנד אין קערפער איז דער אַכילעס מענדאָן, וועלכער פערבינדט די גרויסע מוסקולען פון די איקרעס מיט דעם ביין פון פיאַטע.

ווען די מוסקולען ווערען שטאַרק צונויפגעצויגען, ציהען זיי אויף די בענדער און אזוי ארום גיט זיך איבער די בעוועגונג צו די ביינער, צו וועלכע זיי זיינען בעהעפט. אין אייניגע מוסקולען לויפען דורך די בענדער דורך דעם מיטען פון מוסקול, און די פיברען לויפען קרומלעך צום בענדעל, ווי די פערדים פון א גענוענפערדער צו זייער הארטען אָדער אין דערמיט. אין אנדערע, וויעדער, זיינען די בענדער אויסגעשפרייט ווי א פלאַכע שיכט אויף דער אויבער-פלעך פון מוסקול, און דאן הייסען זיי אפאָנעוראַזען.



צייכונג 35. — פארמען פון מוסקולען און מוסקול-בענדער.

נאך א סארט צודעם אדער איינהילונג פון די מוסקולען און אנדערע ווייכע טיילען הייסט פאססיא, פון וועלכער עס זיינען פאראן צווייערליי: די אויבערפלעכליכע און די טיפע. די אויבערפלעכליכע פאססיא געפינט זיך גלייך אונטער


דער הויט כמעט איבער'ן גאנצען קערפער. זי בינדט צונויף די הויט צו דער טיעפער פאססיע און בעשטעהט פון א פערדיינענע געוועב, וואס ענטהאלט א גרעסערע אָדער א קלענערע צאָהל קלומ פּען פעטס. אין איהר ליגענען די אויבערפלעכליכע בלוט-אָדערן און נערווען, ווי אויך אייניגע הויט-מוסקולען.

די טיעפע אָדער אַפּאָנעוּראַטישע פּאַססיע איז א שטייפּע, אונטעלאַסטישע, פּערימנע הויט, וועלכע בילדעט א איינהילונג פאר די מוסקולען און גיט זיי א ברייטע אויבערפלעך, אן וועלכער צו אָנהאַלטען זיך. מען געפינט זי געוועהנליך גלייך אונטער די אוי-בערפלעכליכע פּאַססיע אַלס א שטאַרקען איינהילענדען צודעק, וועלכער בינדט צוזאַמען אַלע מוסקולען אין יעדען טייל קערפער קאַלעקטיוו און וויקעלט אויך אין יעדען מוסקול בעזונדער, אינ-איינעם מיט די בלוט-אָדערן און נערווען, וואָס געהען מיט זיי. די טיעפע פּאַססיע העלפט די מוסקולען אין זייער טהעטיגקייט, דערמיט וואָס זי איבט אויס אויף זייער אויבערפלעך א געוויסען דרוק און געשפּאַנטקייט. אין די ענד-גליעדער בילדעט די פּאַססיע בעזונדערע ווענטלעך פאר די פּערשיידענע מוסקולען און די דאָ-זיגע ווענטלעך זיינען בעהעפט ביי זייערע ברעגעס צו דער הויט פון ביין.

§ 36. די איינטיילונג פון די וויכטיגע מוסקולען. כרי צו האָבען א בעגריף פון די פיזיאלאָגישע פונקציעס פון דעם קער-פּערליכען מוסקוליססטעם, איז ניט נויטיג — און לויט דעם אומ-פאָנג פון אונזער ארבייט איז אויך ניט מעגליך — צו געבען א גענויע בעשרייבונג פון אַלע מוסקולען פון מענשליכען קערפער. מיר וועלען דעריבער אויסקלייבען בלויז אייניגע איינצעלנע פון די קנאַפּע 400 מוסקולען און אַנדייטען בקיצור וואו זיי געפינען זיך און וואָס זיי טהוען.

צוליב בעקוועמליכקייט וועלען מיר זיי איינטיילען אין 4 טיילען: די מוסקולען פון קאָפּ און האַלז, פון מיטען-קערפער, פון די אויבערשטע ענד-גליעדער און פון די אונטערשטע ענד-גליעדער.

§ 37. 1. די מוסקולען פון קאָפּ און האַלז. אויף יעדער זייט פון קאָפּ, און פערבונדען אין מיטען אויפ'ן קאָפּ דורך א מוס-




צייכנונג 36. — די מוסקולען פון קאפ און האלז.

קול-באנד, ליעגט דער אקציפיטא-פראנטאליס, וואס גרייכט פון פאטילניצע ביז די ברעמען איבער די אויגען. ער בעוועגט די קאפ-הויט, הויבט אויף די ברעמען און מאכט די רונצלען אויפ'ן שטערן. אין די אויגען-לעדלעך געפינט זיך דער רונדער מוסקול ארביקור-

לארים פאלפעבראדן, וועלכער מאכט צו די אויגען, און דער לעוואטאָר פאלפעבראדן, וועלכער עפענט זיי אויף. אין יעדער באַג געפינט זיך דער בוקצינאַטאָר (טרומפייט-מוסקול), וואָס ציהט צונויף די באַג און איז זעהר ענטוויקעלט ביי די, וועלכע שפיעלען אויף בלאָזאָאינסטרומענטען. ארום מויל איז דער אַרבי-קולאָריס אַריס, וועלכער מאכט צו די ליפען, און דער ריזאָריס, וועלכער ציהט אוועק די ווינקלען פון מויל בעת מען לאַכט. דער מעמפאָראַליס מוסקול ליעגט אויסגעשפרייט ווי אַ פעכער אויפ'ן שלייף-ביין; דער מאַסעטער מוסקול ליעגט אויפ'ן באַק-ביין; זיי ביידע זיינען אריינגעזעצט אין אונטערשטען קינ-ביין, וועלכען זיי הויבען אויף און בעוועגען מיט גרויס קראַפט אַנטקעגען דעם אויבערשטען קינ-ביין, בעת דעם זעהר וויכטיגען פראָצעס פון קייען. (מען קען פיהלען ווי זיי בעוועגען זיך, דריקענדיג אויף זיי מיט די פינגער ווען מען קייעט.)

אויף יעדער זייט האָלן געפינט זיך אַ גרויסער, גראַבער מוסקול, דער סטערנאָקלעידאָ-מאַסטאָיד, וועלכער הויבט זיך אָן מיט צוויי קעפּ פון ברוסט-ביין און שליסעל-ביין, נעהט ארויף און ווערט אריינגעזעצט אין דעם טייל פון שלייף-ביין, וואָס הייסט מאַסטאָיד. איינציגווייז בעוועגט ער דעם קאָפּ אויף אַ זייט, ביידע מיט אַמאָל ציהען זיי איהם אַרונטער אויף דער ברוסט. (ווען מען דרעהט אויס דעם קאָפּ, קען מען דעם מוסקול לייכט פיהלען מיט דער האַנד.) טיעפער, געפינען זיך די מוסקולען, וואָס בעוועגען די צונג און האַלטען זיך אָן דעם צונג-ביין, ווי אויך די מוסקולען, וואָס געהען צום ישט און גאַרגעל, וועלכע מאַכען מעגליך דעם פראָצעס פון שלינגען. הינטען פון האַלז זיינען פאַראַן די סקאַלעני, רעקטוס קאַפיטים און קאַללי מוסקולען, וועלכע ציהען דעם קאָפּ אויף הינטען און לאָזען איהם זיך דרעהן פון זייט צו זייט.

§ 38. 2. די מוסקולען פון מיטען-קערפער. די ברוסט איז פערזאָרגט מיט פיעלע מוסקולען, וועלכע בעוועגען די ריפען ארויף און אַראָב אין דעם פראָצעס פון אָטמהעמען — די אינטער-קאַסטאַלע מוסקולען, וועלכע געהען פון איין ריפּ צו דעם אנדערן. אויף דער ברוסט פון פאָרענט, איבער דער פאָכווע, ליעגט דער גרויסער פעקטאָראַליס מוסקול אויסגעשפרייט ווי אַ פעכער, וועלכער הויבט זיך אָן פון שליסעל-ביין און ברוסט-ביין און ווערט



צייכנונג 37. — די מוסקולען פון מיטען-קערפער. (פון הינטען.)

אריינגעזעצט אין אַרעם-ביין. זיין ארבייט איז צו ציהען דעם אַרעם-ביין איבערן פאָרענט פון ברוסט. אונטער איהם געפינט זיך דער קליינער פעקמאַראַליס, וועלכער ווערט אריינגעזעצט אויבען אין שולטער-בלאט און ציהט איהם אַרונטער צום קערפער-צו. אַ דינער, ברייטער מוסקול, דער סערראַטוס מאַגנוס, ליעגט צווישען די ריפּען און דעם שולטער-בלאט און הויבט זיך אָן מיט 9 פינגער-שפיצען פון די אויבערשטע 8 ריפּען. ער געהט צום רוקען און ווערט אריינגעזעצט אין דעם רוקען-קאנט פון שולטער-בלאט. ער העלפט

הויבען די ריפען און ציהט דעם שולטער-בלאט צום פאָרענט פון ברוסט.

• פון הינטען געפינט זיך דער טראַפּעציוס, א ברייטער, פלאַך בער, דריי עקיגער מוסקול, וועלכער הויבט זיך אָן פון הינטער-קאָפּ ביין, פון האַלדזליגאמענט און פון אלע ברוסט-רוקענביינער, און זעצט זיך אריין אין שולטער-בלאט. אונטער איהם ליעגען די צוויי מוסקולען, דער גרויסער און קליינער רהאַמבאָידעוּס. ניעדעריגער געפינט זיך א ברייטער, פלאַכער מוסקול, דער לאַטיסימוס דאָר-סי, וועלכער פערדעקט די אונטערשטע העלפט פון די ברוסט-רוקענביינער און די לענדען, און ווערט אריינגעזעצט דורך א שמאַלען באַנד אין אַרעם-ביין. ער איז דער הויפט-מוסקול, וואָס מאכט מעגליך די בעוועגונג פון אַרעם אויף אַרונטער, ווי צ. ב. ש. בעת מען האַקט האָלץ, און אויך די בעוועגונג פון מיטען קערפער ביים קלעטערען.

פון די בויך-מוסקולען וועלען מיר דערמאָנען דעם עקסטער-נאַל אַבליק, א ברייטער, דינער מוסקול, וואָס הויבט זיך אָן דורך 8 פינגער-שפיצען פון די אונטערשטע 8 ריפען און ווערט אריינגע-זעצט אין ראַנד פון דאָרס-ביין; דעם טראַנסווערסאליס מוסקול, וואָס הויבט זיך אָן פון די זייטען און געהט צום מיטען בויך; און דעם רעקטוס אַבדאָמיניס, א לאַנגער, פלאַכער מוסקול, וואָס הויבט זיך אָן דורך צוויי בענדער פון שאַנד-ביין, געהט ארויף די גאנצע לענג פון בויך און ווערט אריינגעזעצט דורך דריי טיילען אין די פינפטע, זעקסטע און זיבעטע ריפען. די ערשטע צוויי העלפען אויספיהרען די בעוועגונגען פון מיטען קערפער, און דער לעצטער איבט אויס א דרוק אויף די אינגעווייד פון בויך און ווירקט אויף די בעקען-ביינער.

§ 39. 3. די מוסקולען פון די אויבערשטע ענד-גליעד-דער. ארום דעם שולטער-געלענק ליעגט דער דעלמאָיד מוסקול, וועלכער הויבט זיך אָן פון שליסעל-ביין און שולטער-בלאט, און ווערט אריינגעזעצט אין דעם אויסערן טייל פון אַרעם-ביין. זיין עובדא איז אויפצוהויבען דעם אַרעם פון דער זייט און בריינגען איהם פאָרווערטס. דער גאנצער פאָרענט פון אַרעם איז פערדעקט פון דעם ביצעפּס מוסקול, וועלכער הויבט זיך אָן מיט צוויי טיילען, אַדער צוויי קעפּ, פון בעזונדערע פלעצער אין שולטער-בלאט,

און איז אריינגעזעצט אין שטראהל ביין. זיין ארבייט איז צו בויגען דעם אונטער־אָרעם אויפ'ן אָרעם. אויפ'ן הינטען פון אָרעם ליגט דער לאנגער און דיקער טריצעפס מוסקול, וועלכער הויבט זיך אָן מיט דריי טיילען, אָדער קעפ, איין טייל — פון שולטער־בלאט און די אנדערע צוויי, פון אָנהויב אָרעם־ביין, און איז אריינגעזעצט אין דעם עלענבויגען־שפיטז פון עלענבויגען־ביין. ער איז דער דירעקטער געגנער פון דעם כיצעפס מוסקול און דיענט אויסצור־ציהען דעם געלענק פון עלענבויגען.




צייכנונג 38.

די מוסקולען פון שולטער און אָרעם.

דער בראַכיאַליס אַנטטיקום איז א ברייטער מוסקול, וועלכער בעדעקט דעם עלענבויגען און די אונטערשטע העלפט פון אָרעם־ביין פון פאָרענט. ער הויבט זיך אָן פון אָרעם־ביין און איז אריינגעזעצט אין עלענבויגען־ביין. ער העלפט אַרויפבויגען און בעשיצען דעם עלענבויגען. דער סופינאַטאָר לאַנגוס איז א מוסקול, וואָס ליגט גאנץ פון אויבען אויף דער זייט פון שטראהל־

ביין. ער הויבט זיך אָן פון אונטערשטען עק פון אָרעם־ביין און איז אריינגעזעצט אין אויסערסטען און אונטערשטען שפיטז פון שטראהל ביין. זיין עוברא איז אויפצוהויבען דעם אונטער־אָרעם. דאן האָבען מיר אַ רייה מוסקולען, וואָס הויבען דעם האַנד־געלענק און די פינגער — פלעקסאָרס — און אנאנדער רייה מוסקולען וואָס ציהען אויס דעם האַנד־געלענק און די פינגערס — עקסטענסאָרס. זיי זייגען אלע לאנגע און דינע מוסקולען, וואָס הויבען זיך אָן געוועהנליך פון אויבען פון די אונטער־אָרעם־ביינער און ווערען אריינגעזעצט אין מיטען־האַנד, און דורך לאנגע, שטארקע בענדער, אין די שפיצען פון די פינגער.

§ 40. 4. די מוסקולען פון די אונטערשטע ענד־גליד־



צייכנונג 39.

1. מוסקולען פון פֿאַרענט פון היפּט.
2. מוסקולען פון הינטען פון אונטער־היפּט.

דער. אלע מוסקולען פון היפט זיינען איינגעהילט אין א ברייטע און שטארקע פעדימנע הויט, וועלכע הייסט די פאסיא לאמא. אונטער איהר פון פארענט געפינט זיך דער סארטאריוס, דער לענגסטער מוסקול אין קערפער, וועלכער איז פלאך און שמאל אזוי ווי א שטענגע. ער הויבט זיך אן פון אויבערשטען ראנד פון דארם-ביין, געהט אין דער קרים איבערן היפט און ווערט אריינגעזעצט אין דער אויבערשטער העלפט שטאם פון שיען-ביין. ער בויגט ארויף די אונטערהיפט אויף דער היפט און די היפט אויף די בע-קען-ביינער. אזוי ווי ער העלפט ארויפלעגען „א פוס אויף א פוס“, ווי א שניידער זיצט ביי דער ארבייט, דערפאר הייסט ער סארטא-ריוס, וואס געהט זיך פון ווארט „סארטאָר“ א שניידער. דאן קומט מען א גרופע פון 4 מוסקולען, וועלכע הייסט צוזאמען קוואדרי-צעפס עקסטענזאָר. ווייל זיי ציהען אויס די אונטערהיפט אויף דער היפט. זיי אלע הויבען זיך אן פון די אויבערשטע דיקע שטיי-קער פון היפט-ביין און זיינען אריינגעזעצט אין קניהידעקעל.

א צווייטע טיפערע גרופע מוסקולען בעשטעהט פון 4 אָד-דוקטאָרס, וואס ציהען-צו די היפט צום מיטען. זיי הויבען זיך אן פון שאַנד-ביין און ווערען אריינגעזעצט אין שטאם פון היפט-ביין. דאָס זימץ-פלייש פון הינטען בעשטעהט פון 3 גלומעאָם מוסקול-לען, א גרויסער, א מיטלער און א קליינער, וועלכע הויבען זיך אן פון דארם-ביין און זיינען אריינגעזעצט אין די דיקע שטיקער פון היפט-ביין. דער ביצעפס פעמאָריס איז א גרויסער מוסקול, וואס בויגט איין די אונטערהיפט אויף דער היפט, און לעגט פון הינטען אויפ'ן היפט-ביין. ער הויבט זיך אן מיט צוויי קעפ פון זיץ-ביין און ווערט אריינגעזעצט אין קלאַמער-ביין און שייץ-ביין.

די אונטערהיפט האָט פון פארענט דעם מיכיאָליס אַנטיקום מוסקול און אייניגע אויסציהער פון די פוס-פינגער (עקסטענזאָרס). זיי בויגען איין די פוס ביים קנעכעל. פון הינטען געפינט זיך דער גאַסטראָקנעמיוס, און אונטער איהם, דער סאַלעאָם — די צוויי מוסקולען, וואס מאַכען דאָס גראָבע פלייש אָדער איקער. זיי ביידע ענדיגען זיך אין איין מוסקולבאנד אָדער טענדאָן, וועלכער איז דער גרעכסטער און שטארקסטער אין גאנצען קערפער און הייסט דער טענדאָ-אַכיליס. זיי זיינען די הויפט אויסציהער פון פוס ביים קנעכעל און ווערען נאָכאָנאָר געברויכט סיי ביים שטעהן, סיי ביים געהן אָדער שפרינגען און טאנצען. אויסער דעם געפינען זיך

אויך דאָ, ווי אין האַנד־געלענק, אייניגע מוסקולען, וואָס ציהען אויס, און אנדערע וואָס בויגען איין די פוס־פינגער, און מאַכען מעגליך אלע בעוועגונגען פון פוס.



פראגען:

1. פון וויפיל טיילען בעשטעהט אַ לאַנגער מוסקול, און וועלכער פון די טיילען טהוט די צונויפציהונג־אַרבייט ?
2. וועלכע מוסקולען העלפען קייען די שפייז ? וועלכע מאַכען די רונצלען אויפ'ן שטערען ? וועלכע בעוועגען די ריפען ? וועלכע הויבען די פיס ביים געהן ?

10טע לעקציע

מוסקול-ארבייט און קערפערליכע איבונגען

דער מעכאניזם פון בעוועגונג: די הויבשטאנגען פון קערפער. — די אויפערעכטע פאזיציע. — דער פראצעס פון געהן, לויפן און שפרינגען. — וויכטיגקייט פון קערפערליכע איבונגען. — זייער ווירקונג אויף די וויכטיגע ארגאנען. —

§ 41. די מוסקולען, ווי מיר האָבען אויבען געזעהן, זיינען די אַקטיווע פערמיטלער פון אַלע קערפערליכע בעוועגונגען, ווייל זיי מאַכען, דורך זייער צוניפציהונג, אַז די ביינער זאָלען זיך בע-וועגען איינער אויפ'ן אנדערן. די ביינער ווירקען אויפ'ן זעלבען אופן ווי מעכאנישע הויבשטאנגען (Levers), און די אַלע בעווע-גונגען פון די פרייוויליגע מוסקולען, וואָס זיינען בעהעפט צו זיי, קומען פאַר לויט די בעשטימטע געזעצען פון מעכאניקע.

אין דער ווירקונג פון אַ הויבשטאנג טרעטען אַריין דריי עלע-מענטען: (א) די קראַפט, וואָס בעוועגט דעם הויבשטאנג; (ב) דער אַנשפאַר-פונקט (Fulcrum), אויף וואָס דער הויבשטאנג שפאַרט זיך אָן; און (ג) דאָס געוויכט אָדער דער ווידערשטאַנד, וואָס דאַרף בייגעקומען ווערען. אין קערפער האָבען מיר די מוס-קולען, וואָס גיבען די קראַפט, די געלענקען, וועלכע ווירקען ווי אַנשפאַר-פונקטען, און דער ווידערשטאַנד איז דאָס געוויכט פון די גליעדער אָדער פון דער מאַסע, וואָס מען הויבט אויף.

די דאָזיגע דריי עלעמענטען קענען זיך געפינען אין דרייערליי פער-שטעלע פאָזיציעס. דער הויבשטאנג קען האָבען זיין אַנשפאַר-פונקט אין מיטען און די קראַפט און דעם ווידערשטאַנד פון ביידע עקען; אָדער די קראַפט קען זיין אין מיטען און די אַנדערע צוויי ביי ביידע עקען; אָדער דער ווידערשטאַנד איז אין מיטען און יענע צוויי ביי די עקען. אין מעכאניקע ווערען דעריבער בעשריבען 3 קלאַסען הויבשטאנגען, און אַזוי קען מען אויך איינטיילען די בעוועגונג פון די ביינער.

אַלע הויבשטאנגען, אין וועלכע דער אַנשפאַר-פונקט איז אין מיר מען צווישען דער קראַפט און דעם געוויכט, הייסען דער ערשטער קלאַס. אַ בעקאנטער ביישפּיעל פון דעם קלאַס איז דער אייזער-

נער דראָנג, בעת מען וויל אויפהויבען אַ משא פון דער ערד און מען שפּאַרט אָן דעם דראָנג אויף עפעס אַ האַרטער זאָך, ווי אַ שטיין אָדער אַ שטיק האַלץ. די קראַפט לעגט מען צו ביים אויך בערשטען עק, דאָס געוויכט איז ביים אונטערשטען עק אויף דער ערד, און דער אָנשפּאַר-פונקט איז צווישען, (עס פערשטעהט זיך, עס מוז נישט דוקא זיין פונקט אין מיטען). אין מענשליכען קערפער געפינען מיר אייניגע ביישפיעלען פון אַט דעם ערשטען קלאַס הויבשטאַנג. די הין-און-צוריק בעוועגונג פון קאָפּ אויפ'ן ערשטען רוקען-ביין איז איין ביישפיעל. דער דרעהנעלענק צווישען קאָפּ און אַטלאַס איז דער אָנשפּאַר-פונקט; דער קאָפּ איז דאָס געוויכט און די האַלד-מוסקולען גיבען די קראַפט. נאָך אַ ביישפיעל איז דאָס אויפהעבען דעם איינגעבויגענעם קערפער דורך די הינד-טערשטע היפט-מוסקולען, וואָס זיינען בעהעפט צום זיט-ביין. דער היפט-געלענק איז דער אָנשפּאַר-פונקט אין מיטען; דאָס געוויכט פון אויבערשטען העלפט קערפער איז ביי איין עק און די קראַפט פון די היפט-מוסקולען איז ביי דעם אנדער עק.

דער צווייטער קלאַס הויבשטאַנג איז, ווען דאָס געוויכט איז צווישען דעם אָנשפּאַר-פונקט און דער קראַפט. אַ געוועהנליכער ביישפיעל פון דעם איז דער דראָנג, וואָס ווערט אָנגעשפּאַרט אָן דער ערד אויפצוהויבען אַ משא, וועלכע קומט אויס העכער איידער דער אָנגעשפּאַרטער עק פון דראָנג. אַט דער קלאַס הויבשטאַנג קומט נישט אָפט פאַר אין קערפער; מען קען אָבער געפינען אַ ביי-שפיעל פון דעם אין דער אַרבייט פון אויפהויבען דעם קערפער זיך שטעלענדיג אויף די ציפקעס. די שפיצען פוס-פינגער, וואָס שמעהען אויף דער ערד, זיינען דער אָנשפּאַר-פונקט; די איקרע-מוסקולען פון אונטערהיפט זיינען די קראַפט; און דאָס געוויכט פון קערפער פאַלט צווישען זיי אויף די ביינער פון פוס.

הויבשטאַנגען פון דריטען קלאַס האָבען די קראַפט אין מיטען און דעם אָנשפּאַר-פונקט און געוויכט ביי ביידע עקען. אַ בעקאָנ-טער ביישפיעל דערפון איז אויפהויבען אַ לייטער אַנטקעגען וואַנט: דער אָנשפּאַר-פונקט איז ביי איין עק, דאָס געוויכט איז ביי דעם אנדער עק, און די קראַפט ווערט אָנגעווענדט אין מיטען. אַט דער קלאַס קומט זעהר אָפט פאַר אין קערפער. בעת מען בויגט אַרויף דעם אונטער-אַרעם אויפ'ן אַרעם, איז דער אָנשפּאַר-פונקט ביים עלענבויגען, דאָס געוויכט ביים אנדער עק פון אונטער-אַרעם און

די קראפט איז אין מיטען — די צונויפציהונג פון ביצעפס-מוסקול, וואָס איז אַריינגעזעצט אין שטראהל-ביין. נאָך אַ ביישפּיעל איז די בעוועגונג פון בייסען מיט די צייהן. דער געלענק פון אונטערשטען מען קיהן-ביין מיט'ן שלייף-ביין איז דער אַנשפאַר-פונקט; דאָס געוויכט פון קיהן-ביין איז דער ווידערשטאנד פון אונטען, און די מוסקולען, וואָס הויבען איהם אויף, זיינען די קראפט אין מיטען.

ביים קנעכעל האָבען מיר ביישפּיעלען פון אלע דריי סאַרטען הויבשטאַנגען. אויסציהען דעם פוס איז די אַרבייט פון אַ הויב-שטאַנג פון 1 מען קלאָס: ביי איין עק איז דאָס געוויכט פון פוס, ביי דעם אנדער עק איז די קראפט פון די איקרע-מוסקולען, און דער קנעכעל-געלענק אין מיטען איז דער אַנשפאַר-פונקט. איינבויגען דעם פוס איז די אַרבייט פון אַ הויבשטאַנג פון 3 מען קלאָס: דאָס געוויכט פון פוס איז ביי איין עק, דער אַנשפאַר-פונקט פון קנעכעל איז ביי דעם אנדער עק, און די קראפט פון טיכיאליס אַנטיקוס-מוס-קול (וואָס איז אַריינגעזעצט אין אַ ביין פון מיטען-פוס) איז אין מיטען. אַ ביישפּיעל פון 2 מען קלאָס איז שטעהן אויף די ציפקעס, ווי מיר האָבען געזעהן אויבען.

אין דער מעכאניקע איז אַ כלל, אז ווען די קראפט איז נאָהענט צום אַנשפאַר-פונקט, מוז מען פערווענדען מעהר כח, אָבער דערפאַר בעקומט זיך אַ גרעסערער שטח פון בעוועגונג. אין דעם מענשלי-כען קערפער ווערט די קראפט מעהרסטענס נאָהענט צום גאנצן נאָהענט צום אַנשפאַר-פונקט, און דורכדעם בעקומט זיך אַ גרויסער שטח פון בעוועגונג דורך אַ לפי ערך קליינע צונויפציהונג פון די מוסקול-פיברען.

§ 42. די אויפּרעכטע פּאָזיציע פון קערפער. האלטען דעם קאָפּ אין דער הויף איז אַ רעזולטאַט פון אַ גאנץ-קאָמפּליצירטער איינאָרדנונג פון מוסקולען, וועלכע באַלאַנסירען איינע די אנדערע. שטעהנדיג גלייך, ליעגט דער שווער פונקט פון קערפער אין דעם שלאָס, וואָס צווישען דעם לעצטען לענדען-רוקענביין און דעם קרייץ-ביין, און ווען מען זאָל אַרונטערלאָזען אַ בליי-שנור פון אַט דעם פונקט, וועט ער פאלען צווישען די פיס, אַקוראַט ביי די קנעכ-לעך. ווען מען האַלט די פיס נאָהענט צוזאַמען, איז די פּאָזיציע ניט קיין שטאַרקע, ווייל דער שטייג-באָזיס איז ניט גרויס גענוג; דעריבער נעהמט מען, ביי אַ אַנשטרענגענדער אַרבייט וואָס פאָדערט


שטארקע מוסקולערע בעוועגונגען, מעהר אָדער וועניגער פונאנדער די פיס, כדי צו פערגרעסערען דעם שטיץ־באזיס. אין קערפער געפינען זיך אָבער זעהר פיעלע און בויגיגע שלעסער, און ווען ניט די צוזאמענוויקונג פון געוויסע גרופען מוסקולען, וואָלט דער קערפער געמוזט זיך בויגען און צוזאמענפאלען.

די מוסקולען פון די איקרעס, ווירקענדיג אויפ'ן היפט־ביין איבער דער קניה, דערלאָזען ניט פאלען דעם קערפער פאָרווערטס. בעת אָנאנדער גרופע מוסקולען פון פאָרענט אויפ'ן היפט־ביין, העלפט האַלטען גלייך די אונטערהיפט. די דאָזיגע היפט־מוסקולען וואָלטען אין דער זעלבער צייט אויך געצויגען דעם מיטען־קערפער צו פאָרענט־צו, זיינען זיי אָבער באַלאַנסירט דורך די שטארקע מוסקולען פון אונטערשטען טייל רוקען, וועלכע ציהען דעם קערפער אויף צוריק און העלפען אזוי אַרום איהם האַלטען איינגעפעסטונג גלייך. דער קאָפּ האַלט זיך באַלאַנסירט אויפ'ן האַלז טיילווייז דורך דער צענטראַלער פאָזיציע פון דעם געלענק צווישען די ערשטע צוויי רוקענביינער, און טיילווייז דורך דער ווירקונג פון געוויסע שטארקע מוסקולען. ווען די מוסקולען זאָלען צוליב אַ געוויסער סבה מיט אַמאָל פערלירען זייער כח פון צונויפציהונג, ווי צ. ב. ש. פון אַ שטארקען קלאַפּ איבער'ן קאָפּ, אָדער פון עפעס אַנדערש, וואָס פאָרלאָזט אויף אַ מאָמענט דעם נערווען־סיסטעם, וועט דער קערפער פער מיט אַמאָל צוזאמענפאלען ווי אַ קופּה ביינער.

§ 43. דער פראָצעס פון געהן. כמעט יעדער פרייוויר ליגער מוסקול פון קערפער נעהמט אַן אָנטייל אין דעם פראָצעס פון געהן — סיי דירעקט אין בעוועגען די גליעדער, סיי אינדירעקט כדי צו באַלאַנסירען דעם קאָפּ און מיטען־קערפער. אייניגע פון די הויפט מוסקולען, וואָס נעהמען אַ דירעקטען אָנטייל אין געהן, זיינען די איקרע־מוסקולען; אַרױפציהענדיג די פיאַטע, ציהען זיי אויך אַרױף דעם אַסטראָגלוס ביין, אויף וועלכען עס פאַלט דאָס געוויכט פון קערפער דורכ'ן שיען־ביין, און אזוי הויבען זיי אויף דעם גאָנצן קערפער.

ווען מען שטעלט דעם ערשטען טריט, לאָמיר זאָגען, מיט'ן לינקען פוס, טהוט זיך דער קערפער בעת מעשה אויך אַ ניג אויף פאָרענט דורך דער צונויפציהונג פון די מוסקולען פון מיטען־קערפער, וועלכע העלפען די איקרע־מוסקולען אויפהויבען דעם קערפער

און בריינגען איהם פאָרווערטס. כדי אָבער ער זאָל נישט אומפאלען, מוז איצטער דער רעכטער פוס ארויסגעבראכט ווערען פאָרווערטס איהם צו שטיצען; און דאָס ווערט צושטאַנד געבראכט ערשטענס, דורך די מוסקולען פון פאָרענט פון היפט, וועלכע בויגען די היפט אויף די בעקען-ביינער; צווייטענס, דורך די מוסקולען פון הינט-טען פון היפט, וואָס בויגען עטוואָס איין די אונטערהיפט אויף דער היפט; און דריטענס, דורך די מוסקולען פון פאָרענט פון אונט-טערהיפט, וועלכע הויבען אויף דעם פאָרענט פון פוס און די פוס-פינגער. ווען דער רעכטער פוס שטעהט שוין אויף דער ערד, און האַלט אויף דאָס גאַנצע געוויכט פון קערפער, הויבען נאָך די לינקע איקער-מוסקולען די לינקע פיאַטע און שטופען דעם קערפער פאָר-ווערטס איבער די רעכטע אונטערהיפט, דאן טהוט זיך די לינקע אונטערהיפט אַ וויעג פאָרווערטס און דער לינקער פוס שטעלט זיך אוועק פעסט, כדי נישט צו דערלאָזען דעם קערפער אומפאלען.



צייכונג 40. — פאָזיציע פון די פוס ביים געהן.

אזוי ווי דער קערפער ווערט נאָכאנאנד געשטיצט און באלאנ-סירט נאָר אויף איין פוס כסדר, מוז זיך נאָכאנאנד בייטען די פאָ-זיציע פון דעם שווערפונקט (centre of gravity) פון קערפער. דאָס ווערט אויסגעפיהרט דורך אַ אינסטינקטיווען לייכטען דרעה פון בעקען אויפ'ן קאָפּ פון היפט-ביין. ווען דער קערפער הויבט זיך אויף און טהוט זיך אַ רוק פאָרווערטס, לאָמיר זאָגען, אויפהויבענדיג די רעכטע פיאַטע, טהוען געוויסע מוסקולען אַ דרעה דעם בעקען צו דער לינקער זייט, כדי דאָס געוויכט זאָל פאלען אויפ'ן לינקען פוס; און אזוי אויך פערקעהרט, ווען די לינקע פיאַטע הויבט זיך אויף, טהוט זיך דער בעקען אַ דרעה צו דער רעכטער זייט. דער-פון נעהמט זיך דאָס לייכטע וויעגען זיך בעת'ן געהן, וואָס מען קען בעמערקען ביי אַלע מענשען, און אָפטמאָל מחמת געוויסע אורזאָכען

אין די מוסקולען אָדער די ביינער, שוין גאָר אַ צוקענטיגען וויעגען זיך ביי אייניגע מענשען.

בעת'ן געהן איז איין פֿוס אָדער דער אנדערער אלעמאל אויף דער ערד. שפּרינגענדיג הויבען זיך מיט אַמאל אויף ביידע פּיאַ-טעם דורך אַ שטאַרקע צונויפציהונג פֿון די איקרע-מוסקולען און הויבען אויף דעם קערפּער אין דער הויך. דערביי אָבער מוז מען צוערשט איינבויען די היפט אויפ'ן בעקען און די אונטערהיפט אויף דער היפט, און דערנאָך פֿלוצלונג אויסגלייכען די ווינקלען. שפּרינגען מיט גלייכע פּיס איז כמעט אונמעגליך. לויפֿען איז פּאַקטיש אַ רייה שנעלע, ניעדעריגע שפּרונגען כסדר מיט יעדען פֿוס בעזונדער; אזוי אז אין יעדען גאַנצען טריט איז פּאַראַן אַ מאָ-מענט, ווען ביידע פּיס זיינען אין דער לופטען.

די וויכטיגקייט פֿון קערפערליכע איבונגען.

§ 44. דער ערשטער יסוד פֿון ערפֿאלג אין לעבען איז אַ פֿאַלקאָם געזונטער קערפּער. פיזישע פֿאַלקאָמענהייט איז פֿונקט אזוי נויטיג פֿאַר אַ ניצליכען און ענערגישען לעבען, ווי אַ גוטער קאַפּ און גייסטיגע בילדונג. דער אינסטינקט אליין טרייבט שוין אונז צו זוכען געזונדהייט און אפילו פֿערנעניגען אין די איבונגען פֿון די מוסקולען. אַ געזונד און קרעפטיג קינד לעגט קיין מאָל ניט רוהיג, אויסער ווען עס שלאָפט. די ראַסטלאָזע גליעדער און מוסקולען פֿון שוהל-קינדער, וואָס זיצען פֿערשפּאַרט עטליכע שטונדן דען נאָכאנאנד, פיהלען די נויט פֿון בעוועגונג פֿונקט אזוי שטאַרק, ווי אַ הונגעריגער פיהלט די נויט פֿון שפּייז. אָט דער נאַטירליכער פֿערלאַנג נאָך איבונג, וועלכער וועט ליידער צו-אַפּט פֿערנאָכ-לעסיגט, איז אין דער אמת'ן איינער פֿון די נויטהווענדיגקייטען פֿון לעבען. אַ מענש מוז זיין קראַנק אָדער איבערהויפט „ניט מיט אלע-מען“, ווען ער הערט אויף צו פיהלען דעם דאָזיגען פֿערלאַנג. בע-זונדער אין דער ריכטיגער מאָס איז אַבסאָלוט נויטיג ווי פֿאַר'ן געזונד, אזוי אויך פֿאַר דער פֿאַלקאָמענער ענטוויקלונג פֿון קער-פֿער. דען דער מענשליכער קערפּער, להיפּך פֿון אלע אנדערע מאַ-שינען, ווערט אלץ שטאַרקער און פֿעהיגער, וואָס מעהר מען געברויכט איהם אין אַ געהעריגער מאָס.

דער אויסדרוק קערפערליכע איבונג בעציהט זיך אייגענטליך

אויף דער טהעטיגקייט פון יעדען איינציגען געוועב און אָרגאַן, און שליסט איין די רעגולירונג פון די פונקציעס און בעוועגונגען פון גאַנצען קערפער. געוועהנליך אָבער ווערט דאָס וואָרט איבונג געברויכט אין דעם ענגערן זין, וועלכער בעציהט זיך ספעציעל אויף די בעוועגונגען, וואָס קומען פון דער צונויפציהונג פון די פריי-וויליגע מוסקולען. מיר וועלען דאָ בעטראכטען די ווירקונג פון דער דאָזיגער בעוועגונג ווי אויף די מוסקולען גופא, אזוי אויך אויף אנדערע זויכטיגע אָרגאַנען.

סיסטעמאַטישע איבונגען האָבען אַ מערקווירדיגען איינפלוס אויף דעם וואוקס און געבוי פון אלע מוסקולען פון קערפער. מוסקולערע איבונג שאפט מוסקול-געוועבען; אָהן איבונגען ווערען די מוסקולען ווייך און אויסגעצעהרט. מוסקולען, וואָס ווערען געאיכט ווי געהעריג איז, וואַקסען אין גרויס און האָבען אַ בעסערע מעגליכקייט לויז צו ווערען פון די אָבפאַל-פראָדוקטען, וועלכע שטערען זייערע בעוועגונגען. די איבונגען פון די מוסקולען העלפען אַברוי-מען ניט נאָר די נוצלאָזע אָבפאַלען, נאָר זיי נעהמען אויך אוועק די איבעריגע אָנגעוואַקסענע פעטס, וואָס קען זיך געפינען אין די געוועבען. שטארקע מוסקולען גיבען די געלענקען קרעפטיגערע ליי-גאמענטען און בעסער-ענטוויקעלטע ביינער. נאָך אַ לאַנגען גע-לעגער זיינען די ליגאמענטען אָבגעצעהרט, די קארטילאַזש-טיילען דין און די ביינער קלענער. ריכטיג-געאיכטע מוסקולען האָבען אַן איינפלוס אויף די גרויס פון די ביינער, צו וועלכע זיי זיינען בע-העפט, אזוי אז די ביינער פון אַ גוט-ענטוויקעלטען מענשען זיינען שטארקער, פעסטער און גרעסער איידער די ביינער פון אַ שוואַ-כען מענשען.

דורך קערפערליכע איבונגען לערנט מען זיך אויס צו מאַכען אַ בעסערן געברויך פון די מוסקולען, און מען געוועהנט זיי איין צו אַרבייטען האַרמאָניש. בעוועגונגען, וואָס זיינען לכתחילה געווען שווער דורכצופיהרען, ווערען שפעטער גאנץ לייכט. דער אָנפאַנגער, וואָס לערנט זיך שפיעלען באַל, פאָהרען בייסיקעל, אָדער שיפען זיך א. ד. ג. פערווענדט אַ סך מעהר כח, איידער דער געאיכטער מענש, און די בעוועגונגען קומען ביי איהם אַרויס שטייף און אומ-געלומפערט. ער האָט זיך נאָך ניט אויסגעלערנט צו באַלאַנסירען איין גרופע מוסקולען אַנטקעגען. איהר געגנערישע גרופע. מיט דער

צייט אָבער ווערען די אַרבייטען, וואָס זיינען פריהער געטהאָן גע-
וואָרען מיט גרויסער אַנשטרענגונג, גאנץ אויטאָמאָטיש, ניט צו-
לעגענדיג דערצו דעם קאָפּ, און זיינען דעריבער אַ סך וועניגער
ערמיעדער.

§ 45. די ווירקונג פון איבונגען אויף די וויכטיגע אָר-
גאַנען. מאַכענדיג איבונגען קלאַפט דאָס האַרץ אָפּטער און שטאַר-
קער; די קראַפט פון די צונויפציהונגען פון די מוסקולען שטופט
דאָס בלוט שנעלער דורך די ווענען (טונקעלע בלוט-אָדערען) צום
האַרצען צו און ממילא ווערט דער צופלוס פון בלוט אין גאנצען קער-
פער פיעל פערגרעסערט. איבונג בריינגט אויך מיט אַ שטאַרקערן
אַטהעמען, און פון שטאַרקערן אַטהעמען ווערען ברייטער די לונג-
נען און גרעסער די ברוסט. מעהר לופט ווערט דורכדעם אַריין-און
ארויסגעאַטהעמט — קריגט דאָס בלוט מעהר זויערשטאַף און גיט
ארויס מעהר קויהלען-זויערס און אַנדערע אָבפאַל-שטאַפען.

איבונגען סטימולירען אויך און מאַכען שטאַרקער די פערדיי-
הונגס-אָרגאַנען. מען קריגט אַ בעסערן אַפעטיט; די שפיין ווערט
בעסער פערדייהט און שנעלער אַריינגעצויגען אין בלוט: ממילא
ווערט דער קערפער בעסער דערנעהרט. איבונג שאַפט אַ געזונטערן
צושטאַנד פון אַלע געוועבען פון קערפער בכלל. די הויט ווערט גע-
זונטער, פעסטער און ריינער; דער קערפער ווערט בויגיקער; די
האַלטונג פון קאָפּ און די שולטערן ווערט פרייער; דער קוק ווערט
קלערער און דער גאַנצער אויסזעהן מאַכט דעם איינדרוק פון יוגענד-
ליכקייט און קראַפט.

דערביי מוז מען אָבער ניט פערנעסען דעם גרויסען כלל:
„וואָס צופיעל איז אומגעזונד.“ פרובירט האַלטען פאַר אַ וויילע
דעם אָרעם אויסגעשטרעקט גלייך פון זיך! אפילו אַ גאנץ שטאַר-
קער מענש קען ניט אויסהאַלטען מעהר ווי פון 4 ביז 6 מינוט. דער
מוסקול וואָס האַלט אויף דעם אָרעם, דער דעלמאָיד, ווערט מיער
און קען מעהר ניט אַרבייטען. שפירט מען אַ מיעדיגקייט אין די
מוסקולען פון צופיעל איבונג, מוז מען אויפהערען. רוח איז פונקט
אזוי נויטיג פאַר'ן קערפער ווי אַרבייט. די אָבניצונג פון די צעלען
און געוועבען מוז רעפאָרירט ווערען: דערויף מוז מען האָבען אַ
צייט פון אַברוח. „דער זיסער קרעפטען-צוריקבריינגער פון דער
מיעדער נאַטור“, ווי שעקספיר דריקט זיך אויס, איז דער שלאָף.

אין שלאָף ווערען די מוסקולען נאָכגעלאָזט, דער פולם און דאָס אָטהעמען זיינען רוהיגער און אלע אנדערע פונקציעס פון די אָרגאנען געהען אָן לאַנגזאָמער און שוואַכער : דאָס גיט זיי די געלעגענהייט זיך צו בענייען און צוריקקומען צו די קרעפטען.



פראגען :

1. וועלכער קלאַס הויבשטאַנג קומט אָפטער פאַר אין קערפער ?
2. ווי אזוי האַלט זיך דער קערפער גלייך אין דער הויך ?
3. פאַרוואָס ווערט אַ געניטער אַרבייטער וועניגער מיעד מוהענדיג דויעלעכע אַרבייט, ווי אַ ניט־געניטער אַרבייטער ?

אינהאלט-פערצייכניש

זייטע

פאָרוואָרט.

12—5 איינלייטונג	1מע לעקציע:
20—13 די צעלען פון קערפער	2מע לעקציע:
31—21 די עלעמענטארע געוועבען	3מע לעקציע:
40—32 די ביינער	4מע לעקציע:
48—41 דער סקעלעט	5מע לעקציע:
57—49 (פאָרטגעזעצט)	6מע לעקציע:
63—58 געלענקען אָדער שלעסער	7מע לעקציע:
72—64 די מוסקולען און זייערע אייגענשאפטען ...	8מע לעקציע:
85—73 די מוסקולען פון סקעלעט	9מע לעקציע:
94—86 מוסקול-ארבייט און קערפערליכע איבונגען	10מע לעקציע:

אַרבייטער רינג ביבליאטעק

אין אַרבייטער־רינג ביבליאטעק זיינען ביז איצט
ערשינען :

- (1) **באַטאָניק**
דאָס לעבען פון פלאַנצען (מיט אילוסטראציען)
100 זייטען. פון א. ש. זאָקס.
- (2) **פיזיק**
(מיט אילוסטראציען). 100 זייטען.
פון דר. אב. קאָספע.
- (3) **היגיענע**
געזונדהייטס לעהרע (מיט אילוסטראציען)
100 זייטען. פון דר. י. א. מעריסאָן.
- (4) **דער טרייד־יוניאָניזם**
100 זייטען. פון דר. ל. לעווין.
- (5) **דער סאָציאַליזם פון סאָציאַל־
רעוואָלוציאָנערען שטאַנדפונקט**
100 זייטען. פון דר. חיים זשיטלאָווסקי.
- (6) **אַסטראָנאָמיע**
(מיט צייכנונגען און בילדער). 275 זייטען.
פון דר. ב. האַפּמאַן (צביון).
- (7) **געאָלאָגיע**
(מיט אילוסטראציען). 100 זייטען.
פון דר. אב. קאָספע.
- (8) **פאָליטישע עקאָנאָמיע**
100 זייטען. פון א. ש. זאָקס.
- (9) **פיזיאָלאָגיע**
(מיט אילוסטראציען). 100 זייטען.
פון דר. י. א. מעריסאָן.